
§ ¢] 
२. ४. | जगदीश प्रसाद मण्डल- समधीन 


3.१. ॥ 1 „ आशीष अनचिन्हार- 2 टा गजल 


कैलाश- जहिना करब ओहिना पाएब 


संतोष कुमार राय 'चंदू'-2टा कविता 


॥ 406 ॥ शशिधर कुमर “विदेह”-2 टा कविता 

डॉ. अरुण कुमार सिंह-सतसठि साला कौशिकी (मिथिला)क लेखा-जोखा 

२.९. / जगदीश प्रसाद मण्डल- समधीन 


१ „ आशीष अनचिन्हार- मैथिली गजल व्याकरणक शुरूआती प्रयोग (आलोचना)/ चिकनी माटिमे 
उपजल नागफेनी(आलोचना)/ मायानंद मिश्रक "मैथिली साहित्यिक इतिहास" 


१ 


मैथिली गजल व्याकरणक शुरूआती प्रयोग 
(आलोचना) 


कोनो साहित्यिक विधा अपना आपमे ता धरि स्वतंत्र नै मानल जा सकए जा धरि ओकर हरेक समयमे कमसँ 
कम आठ-दस टा पूर्णकालिक रचनाकार नै भेटै। मुदा ई तथ्य मैथिली साहित्यक कोनो विधापर लागू नै 

होइत अछि। कहबाक मतलब जे जिनका जते मोन भेलनि से तते विधाक संग बलात्कार केलथि। ई मैथिली 
भाषा थिक जैमे कोनो लेखक जाँ नीक कविता लिखै छथि तँ हुनका नीक कथाकार ओ अन्य विधाक मास्टर 

सेहो मानि लेल जाइत अछि। आ ऐ तरहँक सर्टिफिकेट बँटबामे मानसिक रूपसँ लोथ विश्वविद्यालीय आलोचक 
सभहँँक भूमिका बेसी रहैत छनि। ऐ ठाम हम स्पष्ट कही जे हरेक विधामे लीखब आ हरेक विधामे अपना- 
आपके मास्टर कहब वा कहेबाक लेल येन-केन-प्रकारेण छद्म करब दूनू अलग-अलग वस्तु अछि। ऐ ठाम 
हम जिनकर गप्प करए जा रहल छी से हमरा नजरिमे मूलतः गवेषक ओ कोशकार छथि मुदा ओ 

गजल, हाइकू, कविता, लघुकथा, विहनि कथा, आलोचना सहित आन विधामे सेहो रचनारत छथि (मुदा ई 
उल्लेखनीय अछि जे रचना करैत-करेत ई सभ विधाक लेल एकटा मानक आलोचना कहू वा विधागत नियक 
कही की व्याकरण कहू से मैथिली भाषाक अनुकूल बनेलाह) आ पाठक ई कहबामे धुकचुका जाइ छथि जे 
कोन विधाक कोन रचना नीक छै। ऐ ठाम इहो हम कही जे कोनो लेखक केर सभ रचना उत्कृष्ट नै होइ 
छै। कोनो दब, तँ कोनो नीक तँ कोनो मध्यम। ईएह चक्र सभ लेखक संग छै। केओ ऐ चक्रक 
वास्तविकाकें मानै छथि तँ बहुत रास लेखक ओकरा घमंडमे आबि नकार दै छथि। मुदा हमर आलोच्य 
लेखक ऐ वस्तुकें मानै छथि आ ओ तर्क दै छथि जे ई हरेक लेखककें मानबाक चाही। ओना साहित्यिक 
विधाकें छोडि ई नव लेखककें बढ़ावा देबऽमे सभसँ आगू छथि आ हिनक ई विधा आन सभ विधापर भारी 
अछि। आब ऐठाम अहाँ सभ चकित होमए लागब तँए हम हिनक आन विधाकें छोड़ि मात्र गजलपर केंद्रित 
कऽ रहल छी। जँ मैथिली गजलकें देखी तँ भने ई 103 बर्खसँ लिखाइत रहल हो मुदा गजलक व्याकरण 
बनल 2009मे। आब एकर कारण जे हो । "अनचिन्हार आखर " ब्लागपर श्री गजेन्द्र ठाकुरजी 

बर्ख 2009सँ "मैथिली गजल शास्त्र" केर शुरूआत केलाह जे 14 खंडमे पूरा भेल। आब ई आलेख हुक गजल 
संग्रह "धांगि बाट बनेबाक दाम अगूबार पेने छँ"मे आएल अछि | प्रस्तुत गजल शास्त्रमे मैथिली गजल अनेक 
मौलिक अवधारणाक जन्म भेल। आगू बढ़बासँ पहिने ऐ गजल शास्त्रक किछु मुख्य विशेषता देखल जाए--- 
1) सरल वार्णिक बहर-- ई ऐ गजल शास्त्रक सभसँ बड़का विशेषता अछि। चूँकि मैथिलीक बहुसंख्यक शाइर 
बहरक अभावसँ ग्रसित छलाह तँए हुनका सभकेँ एक सूत्रमे अनबाक लेल वैदिक छंदक प्रयोग भेल जकर 
नाम पड़ल " सरल वार्णिक बहर" ऐ बहरक मोताबिक मतलाक पहिल पाँतिमे जतेक वर्ण हो ओतेक बर्ख 
गजलक हरेक पाँतिमे भेनाइ आवश्यक । ई बहर ततेक ने लोकप्रिय भेल जे सभ शाइर एक प्रचुर प्रयोग 
केलथि संगे-सग ई बहर सभ शाइरकें वर्णवृत प्रयोग करबाक लेल एकटा नीक बाट देलक तँए हमरा नजरिमे 
ई बहर आधुनिक मैथिली गजलमे वर्णवृतक प्रयोगक पहिल सीढ़ी अछि। 

2) वैदिक छन्दक पुनर्जागरण-- ऐ गजल शास्त्रसँ विलुप्त होइत वैदिक छन्दक पुर्नजागरण भेल। सभ वैदिक 
छन्द सरल वार्णिक छन्द अछि। वर्तमानमे श्री गजेन्द्र ठाकुर जी एकरा विवेचित कए मात्र किछुए समयमे आ 
सेहो सरल रूपें वेद-विज्ञानक परिचय करबौलथि। एखन जे गजल लिखै छथि वा जे गजेन्द्र ठाकुर जीक 
पोथी वा अनचिन्हार आखर पढ़ताह हुनका स्वतः ई बुझा जेतन्हि जे गायत्री छन्द की छै आ अनुष्टुप छन्द 
की। गायत्री छंद ओ गायत्री मंत्रक बीच की संबंध छै से ऐ लेखक सहायतासँ आब सभ बूझऽ लगलाह 
अछि । 

3) बहरक निर्धारण--- ओना तँ वर्णवृत वा बहर गजल विश्वस्तरपर मान्य अछि मुदा भारतमे अबिते ओ 
विखंडित भेल। केओ हिंदीक अनुकरण करैत मात्रिक लेलाह तँ केओ किछु "मुदा श्री ठाकुरजी बिना कोनो 
दबाब बनेने शाइर लेल सीमा बना देलखिन। श्री ठाकुरजी कहैत छथि "कोनो गजलक पाँती(मिसरा)क वज्न/ वा 
शब्दक वज्न तीन तरहेँ निकालि सकै छी, सरल वार्णिक छन्दमे वर्ण गानि कऽ; वार्णिक छन्दमे वर्णक संग 

हृस्व-दीर्घ (मात्रा) क क्रम देखि कऽ; आ मात्रिक छन्दमे हृस्व-दीर्घ (मात्रा) क क्रम देखि कऽ। जिनका गायनक 
कनिकबो ज्ञान छन्हि ओ बुझि सके छथि जे गजलक एक पाँतीमे शब्दक संख्या दोसर पाँतीक संख्यासँ 
असमान रहि सकए, मुदा जँ ऊपर तीन तरहमे सँ कोनो तरहेँ गणना कएल जाए तँ वज्न समान हएत। मुदा 
आजाद गजल बे-बहर होइत अछि तँ ओतऽ सभ पाँती वा शब्दमे वज्न समान हेबाक तँ प्रश्ने नै अछि। ऐ तीनू 
विधिसँ लिखल गजलमे मिसरामे समान वज्न एबे टा करत। ओना ई गजलकार आ गायक दुनूक सामर्थ्यपर 
निर्भर करैत अछि; गजलकार लेल वार्णिक छन्द सभसँ कठिन, मात्रिक ओइसँ हल्लुक आ सरल वार्णिक सभसँ 
हल्लुक अछि, मुदा गायक लेल वार्णिक छन्द सभसँ हल्लुक, मात्रिक ओइसँ कठिन, सरल वार्णिक ओहूसँ कठिन 
आ आजाद गजल (बिनु बहरक) सभसँ कठिन अछि।" आब ई शाइरपर निर्भर अछि ओ लिखबाक लेल कोन 
बहर प्रयोग करै छथि मुदा जेना की ठाकुर जी कहै छथि गेबाक लेल वार्णिक छंद सभसँ हल्लुक छै तैसँ 
अरबी-फारसी-उर्दू गजलक व्याकरणक प्रमाणिकता भेटैत अछि आ हिंदीक नकलवादी शाइर सभहँक धज्जी 
उड़ि जाइत अछि आ ऐ तरहें मैथिली गजलमे वर्णवृतक प्रयोग सुनिश्चित होइत अछि। 

4) गजल, बहर आ संगीत-- ऐ गजल शास्त्रमे गजल, बहर आ संगीतक मध्य समता ओ विषमताक नीक चर्च 
अछि। जिनका संगीतक जानकारी नै अछि तकरा लेल ई पोथी अमृतक समान काज करत। मूल तथ्य सभ 
नीक जकाँ फड़िछाएल अछि जेना--- 

"जेना वार्णिक छन्द/ वृत्त वेदमे व्यवहार कएल गेल अछि तहिना स्वरक पूर्ण रूपसँ विचार सेहो ओइ युग सँ 
भेटैत अछि। स्थूल रीतिसँ ई विभक्त अछि:- 

1.उदात्त 2. उदात्ततर 3. अनुदात्त 4. अनुदात्ततर 5. स्वरित 6. अनुदात्तानुरक्तस्वरित, 7. प्रचय (एकटा श्रुति-अनहत 
नाद जे बिना कोनो चीजक उत्पन्न होइत अछि, शेष सभटा अछि आहत नाद जे कोनो वस्तुसँ टकरओलापर 
उत्पन्न होइत अछि) । 

1. उदात्त- जे अकारादि स्वर कण्ठादि स्थानमे ऊर्ध्व भागगे बाजल जाइत अछि। एकरा लेल कोनो चेन्ह नै 
अछि । 

2. उदातात्तर- कण्ठादि अति ऊर्ध्व स्थानसँ बाजल जाइत अछि। --------------------------------- 
नाला?” ऊहगान- सोमयाग एवं विशेष धार्मिक अवसर पर । पूर्वार्चिकसँ संबंधित ग्रामगेयगान ऐ 
विधिसँ। ञह्यगान आकि रहस्यगान- वन आ पवित्र स्थानपर गाओल जाइत अछि । पूर्वार्चिकक आरण्यक गानसँ 
संबंध। नारदीय शिक्षामे सामगानक संबंधमे निर्देश:- 1.स्वर-7 ग्राम-3 मूर्छना-21तान-49 

सात टा स्वर सा, रे, ग, म, प, ध ,नि, आ तीन टा ग्राम- मध्य, मन्द, तीव्र । 7*3=21 मूर्छना। सात स्वरक 
परस्पर मिश्रण 7*7=49 तान । 

ऋगवेदक प्रत्येक मंत्र गौतमक 2 सामगान (पर्कक) आ काश्यपक 1 सामगान (पर्कक) कारण तीन मंत्रक बराबर 
भऽ जाइत अछि। मैकडॉवेल इन्द्राग्नि,मित्रावरुणौ, इन्द्राविष्णु, अग्निषोमौ ऐ सभक युगलदेवता मानलन्हि अछि। 
मुदा युगलदेव अछि विशेषण-विपर्यय। 

वेदपाठ- 

1. संहिता पाठ अछि शुद्ध रूपमे पाठ । 

अग्निमीळे पुरोहित यघ्यस्य॑देवम्त्विज॑म । होतार॑रल्न धातमम्‌ । 

2. पद पाठ- ऐमे प्रत्येक पदकें पृथक कऽ पढ़ल जाइत अछि। 

3. क्रमपाठ- एतऽ एकक बाद दोसर, फेर दोसर तखन तेसर, फेर तेसर तखन चतुर्थ। एना कऽ पाठ कएल 
जाइत अछि । 

4. जटापाठ- ऐमे जँ तीन टा पद क, ख, आ ग अछि तखन पढ़बाक क्रम ऐ रूपमे हएत। 

कख, खक, कख, खग, गख, खग। 5. घनपाठ- ऐ मे उपरका उदाहरणक अनुसार निम्न रूप हएत- 

कख, खक, कखग, गखक, कखग। 6. माला, 7. शिखा, 8. रेखा, 9. ध्वज, 10. दण्ड, 11. रथ। अंतिम 
आठकें अष्टविकृति कहल जाइत अछि। 

साम विकार सेहो 6 टा अछि, जे गानकें ध्यानमे रखैत घटाओल, बढ़ाओल जा सकैत अछि। 1. विकार-अग्नेकें 
ओग्नाय । 2. विश्लेषण- शब्द/पदकें तोड़नाइ 3.विकर्षण-स्वरकें खिंचनाइ/अधिक मात्राक बराबर 

बजेनाइ। 4. अभ्यास- बेर-बेर बजनाइ ।5. विराम- शब्दके तोडि क$ पदक मध्यमे 'यति' | 6. स्तोभ-आलाप योग्य 
पदकें जोडि लेब। कौुमीय शाखा 'हाउ' 'राइ' जोड़ैत छथि। राणानीय शाखा हावु', 'रायि' जोड़ैत छथि।" 

ई तँ छल वैदिक संगीतक जानकारी । लौकिक संगीतक चर्च श्री ठाकुर जीन एना करै छथि--- 

संगीतक वर्ण अछि सा, रे, ग, म, प, ध, नि, सां एकरा मिथिलाक्षर/ देवनागरीक वर्ण बुझबाक गलती नै करब । 
आरोह आ अवरोहमे स्वर कतेक नीच-ऊ॑च हुअए तकरे टा ई बोध करबैत अछि। जेना कोनो आन ध्वनि 
जेना “क” के लिअ आ की-बोर्डपर निकलल सा, रे... केर ध्वनिक अनुसार “क” ध्वनिक आरोह आ अवरोहक 
अभ्यास करू। 

ऐ सातू स्वरमे षडज आ पंचम मने सा आ प अचल अछि, एकर सस्वर पाठमे ऊपर नीचाँ हेबाक गुंजाइश नै 
छै। सा अछि आश्रय आकि विश्राम आ प अछि उल्लासक भाव। शेष जे पाँचटा स्वर सभटा चल अछि, मने 
ऊपर नीचाँक अर्थात्‌ विकृतिक गुंजाइश अछि ऐमे। सा आ प मात्र शुद्ध होइत अछि, आ विकृति भऽ सकैत 
अछि दू तरहें, शुद्भसँ स्वर ऊपर जाएत आकि नीचाँ। यदि ऊपर रहत स्वर तँ कहब ओकरा तीव्र आ नीचाँ 
रहत तँ ओ कोमल कहाएत। म क॑ छोडि कऽ सभ अचल स्वरक विकृति होइत अछि नीचाँ, तखन बुझू 

जे “रे, ग, ध, नि” ई चारि टा स्वरक दू टा रूप भेल कोमल आ शुद्ध। म केर रूप सेहो दू तरहक 

अछि, शुद्ध आ तीवर । रे दैत अछि उत्साह, ग दैत अछि शांति, म सँ होइत अछि भय, ध सँ दुःख आनि सँ 
होइत अछि आदेशक भान। शुद्ध स्वर तखन होइत अछि, जखन सातो स्वर अपन निश्चित स्थानपर रहैत 
अछि। ऐ सातोपर कोनो चेन्ह नै होइत अछि। 

जखन शुद्ध स्वर अपन स्थानसँ नीचाँ रहैत अछि तँ कोमल कहल जाइत अछि आ ई चारिटा होइत 

अछि, ऐमे नीचाँ क्षैतिज चेन्ह देल जाइत अछि, यथा- रे, ग, ध, नि। 


शुद्ध आ मध्यम स्वर जखन अपन स्थानसँ ऊपर जाइत अछि, तखन ई तीव्र स्वर कहाइत अछि, ऐमे ऊपर 
उर्ध्वाधर चेन्ह देल जाइत अछि। ई एकेटा अछि-म॑ । 

एवम प्रकारे सात टा शुद्ध यथा- सा, रे, ग, म, प, ध, नि, चारिटा कोमल यथा- रे, ग, ध, नि आ एकटा तीव्र 
यथा म॑ सभ मिला क$12 टा स्वर भेल। 

ऐमे स्पष्ट अछि जे सा आ प अचल अछि, शेष चल वा विकृत।" 

ऐ विवरणसँ स्पष्ट अछि जे श्री ठाकुर जी गजल, बहर आ संगीतक प्रमाणिक जानकारी पाठकक आगू रखलाह 
अछि । 


5) मैथिली भाषा संपादन--- बहुत रास विशेषतामेसँ ई एकटा यूनिक विशेषता अछि। एकर अध्ययन केलासँ 
अधिकत्तम शुद्ध मैथिली लीखब आबि सकैए (कोनो भाषा पूर्ण रूपेण शुद्ध नै होइ छै)। किछु उदाहरण देखल 
जाए-- 

उच्चारण निर्देश: (बोल्ड कएल रूप ग्राह्म):- 

दन्त न क उच्चारणमे दाँतमे जीह सटत- जेना बाजू नाम, मुदा ण क उच्चारणमे जीह मूर्धामे सटत (नै सटैए 
तँ उच्चारण दोष अछि)- जेना बाजू गणेश। तालव्य शमे जीह तालुसँ, षमे मूर्धासँ आ दन्त समे दाँतसँ सटत। 
निशाँ, सभ आ शोषण बाजि कऽ देखू। मैथिलीमे ष कें वैदिक संस्कृत जकाँ ख सेहो उच्चरित कएल जाइत 
अछि, जेना वर्षा, दोष। य अनेको स्थानपर ज जकाँ उच्चरित होइत अछि आ ण ड़ जकाँ (यथा संयोग आ 
गणेश संजोग आ गड़ेस उच्चरित होइत अछि)। मैथिलीमे व क उच्चारण ब,श क उच्चारण स आ य क 
उच्चारण ज सेहो होइत अछि। 

ओहिना हृस्व इ बेशीकाल मैथिलीमे पहिने बाजल जाइत अछि कारण देवनागरीमे आ मिथिलाक्षरमे हृस्व इ 
अक्षरक पहिने लिखलो जाइए आ बाजलो जेबाक चाही। कारण जे हिन्दीमे एकर दोषपूर्ण उच्चारण होइत 
अछि (लिखल तँ पहिने जाइत अछि मुदा बाजल बादमे जाइत अछि), से शिक्षा पद्भतिक दोषक कारण हम सभ 
ओकर उच्चारण दोषपूर्ण ढंगसँ कऽ रहल छी। 

अछि- अ इ छ ऐछ (उच्चारण) 

छथि-छ इ थ छैथ (उच्चारण) 

पहुँचि- प हुँ इ च (उच्चारण) 

मने ऐ लेखकें पढ़लासँ लिखित आ उच्चरित दूनू रूपक दर्शन भेटत आ पाठक एकै ठाम ई व्याख्या देखि 
सके छथि। वर्तमान समयमे ई आलेख मैथिली भाषाक मानकीकरण लेल मीलक पाथर जकाँ अछि संगे संग 
ई मिथिलाक सभ जातिक उच्चारणपर अधारित अछि तँए पुरान व्याकरणशास्त्री सभहँक व्याख्यासँ बेसी 
प्रमाणिक ओ लोकप्रिय अछि। 

6) मैथिलीक बहर विहीन गजलक संदर्भ-- श्री ठाकुर प्रमाणिकता पूर्वक बहर विहीन गजल सभहँक खंडन 
केलाह कर विस्तृत विवरण ऐ शास्त्रमे भेटैए-- 

लोकवेद आ लालकिला: 

आत्ममुग्ध आमुख सभक बाद ऐ संग्रह मे कलानन्द भट्ट, तारानन्द वियोगी, डॉ. देवशंकर 

नवीन, नरेन्द्र, डॉ. महेन्द्र, रमेश, रामचैतन्य “धीरज”, रामभरोस कापडि “भ्रमर”, रवीन्द्र नाथ ठाकुर, विभूति 

आनन्द, सियाराम झा “सरस” आ सोमदेवक गजल देल गेल अछि। 

कलानन्द भट्ट 

भोर आनब हम दोसर उगायब सुरुज 

करब नूतन निर्माण हम बनायब सुरुज 

सरल वार्णिकक अनुसारे गणना- पहिल पाँती-17 वर्ण दोसर पाँती- 18 वर्ण; जखन सरल वार्णिकेमे गणनाक 
अन्तर अछि तँ हृस्व दीर्घ विचारपर जेबाक मेहनति बचि गेल । 

मात्रिक गणनाक अनुसार- पहिल पाँती-21 मात्रा, दोसर पाँती- 21 मात्रा, मात्रा मिल गेलासँ आब हृस्व दीर्घ पर 
चली । पहिल पाँती दीर्घ-हस्व-दीर्घ-हस्व-हस्व-हस्व-हस्व-दीर्घ-हस्व-हस्व-हस्व-दीर्घ-हस्व-हस्व-हस्व-हस्व-हस्व (एतऽ 
दूटा लगातार हृस्वक बदला एकटा दीर्घ दऽ सके छी, से दोसर पाँतीमे देखब) । दोसर पाँती- हस्व-हस्व-हृस्व- 
दीर्घ-हृस्व-हृस्व-हृस्व-दीर्घ- हृस्व-हस्व- हृस्व-हस्व-दीर्घ- हृस्व-हस्व- हृस्व-हस्व-हृस्व । मुदा एतऽ गाढ़ कएल अक्षरक 
बाद क्रम टूटि गेल। 

--------------- आ एनाहिते सभ बहर विहीन गजलक तक्ती कएल गेल अछि। ऐ पद्धितसँ समान्य पाठक सेहो 
बहरक निर्धारण कऽ सकै छथि। 


7) मैथिली गजलक इतिहासकें दू भागमे बाँटब--- श्री ठाकुरजी मैथिली गजलक प्रवृति, काल ओ प्रमाणिकताकें 
हिसाबसँ दू खंडमे बटलाह 1) 1905सँ लऽ कऽ 2008 धरि "जीवन युग" आ 2008कक बाद बला कालखंडकें 
ओ "अनचिन्हार आखर"क नामपर "अनचिन्हार युग" । 


Ro 


संगीतकार आ संगीतविद भेनाइ अलग-अलग गप्प छै। संगीतकार संगीतक रचना करै छै तँ संगीतविद 
संगीतक फार्म के। तेनाहिते शाइर आ अरूजी भेनाइ अलग-अलग गप्प छै। शाइर शाइरी केर रचना करै छै 
तँ अरूजी ओकर फार्म के। केखनो काल बहुमुखी प्रतिभा बला रचयिता दूनू काज करै छै। मुदा काजमे 
अंतर रहितों दूनू एक दोसरापर टिकल छै। केखनो काल शाइर वा संगीतकार भावमे आबि कऽ फार्मकें तोड़ि 
नव फार्म बना दै छै। आब ऐठाम अरूजी वा संगीतविद ओकरा अपन भाषा वा स्वरक अनूकूल बनेबाक ले 
प्रयत्न भऽ जाइ छथि आ एही ठाम शुरू भऽ जाइत छै संगीतकार आ संगीतविद वा शाइर आ अरूजी के 
झगडा । मुदा ई झगड़ा शुद्ध रूपसँ वैचारिक होइत छै। केखनो काल कऽ व्यक्तिगत सेहो बनि जाइत छै। 
मुदा सभ पक्षकें बुझबाक चाही जे केहनो नीक फार्म वा भाव किएक ने हो अपन भाषा वा अपन लय केर 
हिसाबसँ हेबाक चाही। जँ हम भारतीय शास्त्रीय संगीतमे वेस्टर्न सुर लऽ रहल छिएऐ तँ ई धेआन राखऽ पड़त 
जे ओकर लय पूर्ण रूपेण भारतीय हो। जूँ सुर भारतीय नै हएत तँ ओ गीत किछुए दिनमे बिला जाएत । 
हमरा हिसाबें भारतमे फ्यूजन संगीत किछु दिन लेल लोकप्रिय तँ भेल मुदा जल्दिए बिला गेल कारण 
संगीतकार सभ वेस्टर्न तत्व तँ लऽ लेलाह मुदा ओकर भारतीयकरण करबामे असफल भऽ गेलथि। मैथिलीक 
शाइर सभ वैचारिक युद्ध करबाक बदला घर-घराड़ीक गप्प आनि दै छथि। हुनका बुझाइन छनि जे हमरा लग 
पाइ अछि तँ हमर बात किएक ने उपर रहत। ओहन शाइर ईहो कहै छथि जे अमुक लोक वा अमुक संस्था 
जोनो हमर रोजी-रोटी चलबै छथि जे हम हुनकर गप्प मानब। श्री गजेन्द्रजी द्वारा लिखल गजलशास्त्रक 
दोसरे खंडसँ मैथिलीक किछु नकली शाइर सभ क्रोधित भऽ गेलाह कारण ई शास्त्र हुनकापर प्रश्नचिन्ह लगा 
देलक । तँए ओ नानाप्रकारक आरोप-प्रत्यारोपपर आबि गेलथि मुदा सच सदिखन सच होइ छै आ ओकर कोनो 
विकल्प नै छै। 

ऐ मुख्य विशेषता सभकें अलावे आर बहुत रास विशेषता छै जेना मैथिली-उर्दू गणना, विकारी प्रयोग आदि 
जकरा ऐ छोट आलेखमे समटल नै जा सकैए। पाठकसँ आग्रह जे पूर्ण रसास्वादन लेल मूल पाठ पढ़थि। 

आब आबी ऐ पोथीमे संकलित गजल सभपर। गजल दिस चलबासँ पहिने हम किछु निवेदन करब। जेना की 
पहिनहें हम कहने छी जे गजेन्द्र ठाकुरजी रचैत-रचैत गजल ओ गजल शस्त्रके मजगूत केलाह तँए ऐ संग्रहमे 
ओहनो गजल सभ अछि जैमे काफिया नै अछि (ओना पोथीक अंतमे शुद्धि पत्र देल गेल अछि अजुक 
हिसाबसँ) । , तेनाहिते कोनो गजलमे बिनु काफियाक रदीफ भेटत। हैँ, सभ गजल अरबी बहर ओ सरल 
वार्णिकमे अछि। जँ बिना शुद्धिपत्रके देखी तँ आलोचक ऐ गजल सभकें खारिज कऽ सके छथि आ तैमे 
किनको आपत्ति नै। मुदा ऐ ठाम ई धेआन राखब बेसी जरूरी जे ई गजल सभ प्रयोगिक स्तरपर लिखल गेल 
अछि चाहे ओ संस्कृतक तुकांत विहीनि कास्यक प्रयोग कहियौ की मैथिली गीतक पारंपरिक गीतक तुकांतक 
प्रयोग आ ऐ प्रयोग सभसँ गुजरलाक बादें श्री ठाकुजी गजलशास्त्र दिस गेलाह। जँ ऐ संग्रहक गजल सभकेँ 
नीक जकाँ पढ़बै तँ तीनटा प्रयोग नीक जकाँ लक्षित हएत--- 1) जँ गजल बिना कफियाक हेतै ( संस्कृत 
जकाँ) तखन केहन हेतै 2) जँ काफिया नै मुदा खाली रदीफ होइक तखन केहन हेतै आ 3) जँ अरबी बहरमे 
होइक तखन ओकर गायन केहन हेतै। ऐ लेल श्री ठाकुरजी दीक्षा ठाकुरसँ अपन किछु सलेक्टिव गजल गबा 
कऽ प्रयोग कऽ लेने छथि जे की ऐ लिंकपर अछि-- 

आब आलोचक सभ ऐ ठाम ई कहि सके छथि जे प्रकाशित होमएसँ पहिने एकरा सही कएल जा सके छलै 
आ से गप्प सही अछि मुदा से केलासँ कोन प्रयोग कोना भेलै से हटि जाइत तँए संग्रहमे गजल मूल प्रारूपमे 
अछि आ अंतमे शुद्धिपत्र देल गेल अछि। तँ आब ऐ संग्रहक किछु गजलक मूल प्रारूपकें देखी--- 


ऐ संग्रहक पहिल गजलक मतला अछि-- 


बझाओल गेलैए चिड़ैया एना रे 
कहैए हितैषी ई शिकारी बड़ा रे 


अजुके नै सभ दिनसँ सभ दिनसँ शिकारी अपना आपकें चिड़ैयाक हितैषी कहैए आ तकर परिणाम की होइ छै 
से सभकें बूझल छे............... 
दोसर गजलक दोसर शेर देखल जाए--- 


क्रूर स्वप्र आ सुन्दर जीवन देखलौं निन्नसँ जगलापर 
कोना हम मानब जँ कियो ई कहलक किछु नै बदलैए 


सपना आ यथार्थपर बहुत तर्क वितकं छै मुदा एकरा काव्यत्मक रूपमे देखू जे की मजा छै। 


कहबी छै जे मिथिलामे आगि लागि गेल रहै मुदा तैयो जनक अविचलित रहि गेल छला। दोसर कहबी छै जे 
रोम जरैत छल आ नीरो बंसी बजा रहल छल। दूनू घटना दुनियाँक दू छोड़पर भेल छल मुदा कतेक 
साम्यता छै से देखू। एही घटनाकें श्री ठाकुरजी ऐ शेरमे बान्हि देला-- 


मनुख जरैए गाम कनैए हमरा की 
चद्दरि तनने फॉफ कटैए हमरा की 

तेरहम गजल देखू-- 
अकत तीत प्रेमक जे पथिक अदौकालसँ 
धतालबूढ़ प्रेमकें बोहेलक दुनू हाथसँ 


निर्मल आंगुरसँ छूबै जे ओकर पुठपुरी 
फरफँसी पसारै निदरदी अगिलकण्ठ जँ 


निमरजना प्रेम जे छलै धपोधप निश्छल 
बिदोरै लेल प्रेमीके छलै ओ कड़ेकमान तँ 


अकरतब कर्तव्यमे भेद नै बुझलकै जे 
जराउ प्रेमक गप्प नै कहियो नुकेलकै जँ 


खञ्जखूहर ऐरावत नै बाटक छें बाटमे 
धांगि बाट बनेबाक दाम अगूबार पेने छं 


ऐ गजलमे शाइर संस्कृतक अनुकरणपर काफिया मात्र चंद्रबिंदुकें लेने छथि (मात्र प्रयोगक खातिर) । 


ऐ गजल सभहँक अलावे ऐ संग्रहमे अजाद गजल ओ बाल गजल सेहो अछि मुदा हम अपन विचारकें विराम 
दऽ रहल छी आ आग्रह करै छी जे मैथिली गजलक प्रयोगसँ गुजरबाक लेल ऐ संग्रहके जरूर पढ़ी। 


2 


चिकनी माटिमे उपजल नागफेनी 

(आलोचना) 

अपन समीक्षाक श्रृंखला लेल आइ हम रमेश कृत कथित गजल संग्रह " नागफेनी " अनने छी। चूँकि ऐ 
संग्रहक सभ गजल बेबहर अछि तँए ऐ गजल सभपर हमर कोनो टिप्पणी नै रहत। कारण सभ समीक्षामे 
वएह तर्क, वएह घोंघाउज बेर-बेर आएत। एक बेर फेर हम कही जे हमर समीक्षा वा आलोचना-समालोचनाक 
अधार सदिखन व्याकरण रहैत अछि कारण हरेक लेखक रचनामे भाव (भावना) तँ रहिते छै संगे-संग सभ 
लेखक भावना अलग-अलग होइत छै तँए हम भावक अधारकें स्थायी नै मानै छी। 

ऐ पोथीमे लेखकक छोडि शिवशंकर श्रीनिवासजी भूमिका अछि मने कुल दू टा भूमिका। आ हम अपन समीक्षा 
लेल इएह दूनू भूमिकाकें चुनलहुँ अछि। एही दूनू भूमिकाक अधारपर हम तात्कालीन गजल आ ओकर 
रचियताक मनोवृतिकें उजागर करबाक प्रयास केलहुँ अछि। पहिने शिवशंकरजीक भूमिका अछि तकर बाद 
शाइरक मुदा हम पहिने शाइरक भूमिकाकें विवेचित करब तकर बादें शिवशंकरजीक भूमिकापर आएब । 

शाइरक भूमिकामे कुल 13टा बिंदु अछि ऐमेसँ मात्र हम पहिल,दोसर, चारिम आ पाँचम बिंदुकें विवेचित करब। 
बाद बाँकी बिंदु सभ हुनक व्यक्तिगत छनि। 

बिंदु-1) "गजलक ई कृति ओहि समालोचक लोकनिकें समर्पित छनि, जिनका लोकनिक घोंकचि जाइत छनि 
नाक, गजलक नामें सुनि।“ 

ऐ पहिल बिंदुसँ ई नीक जकाँ बुझाइत अछि जे रमेशजी सेहो आलोचक सभकेँ बिना मापदंड देने बिना 
आलोचनाक उम्मेद केने छथि। मुदा हमर स्पष्ट मानब अछि जे ओइ समयक आलोचक सभ गजलक 
आलोचना नै कऽ कऽ गजलपर बड़का उपकार केने छथि कारण ओहि समयक 99 प्रतिशत अयोग्य अछल आ 
अछि एवं बचल 1 प्रतिशत गजल विजयनाथ झा ओ जगदीश चंद्र ठाकुर अनिल जीक अछि जिनका ई सभ 
गजलकार मानिते नै छथि। 

बिंदु-2) "गजलक स्थापना हेतु ओकरा पक्षमे तक॑कें ओतबे मथल गेल जतबा ओकरा विपक्षमे कुतरककें। तँए 
आब हम कए टा तथ्यकें नहिं दोहराबए-तेहराबए चाहैत छी जे गजल आब ओ नहिं अछि जे अपन शास्त्रीय 
रूपमे छल, एकरामे नवकविता बला क्लिष्टता, दुरूहता आ अ-संप्रषेणीयता आदि नकारात्मक नहि छैक, एकरामे 
भाव आ अभिव्यक्ति दुनू आसान आ सकारत्मक छैक, आधुनिकताक कोनो कमी नहि छैक,आब ई माशूकाक 
आँचर नहि अछि आ ने शाकी. शराब, जाम आदिक बंधनमे जकड़ल अछि, ई नवकविता आ पुरान कविताक 
बीचक रस्ता थिक, एकरा गेयधर्मिताक पैमानापर नापब पुरान कट्टरता थिक,एकर शास्त्रीय चरित्रके दॅतिया कऽ 
एकर आलोचना करब मात्र गेंग रोपब थिक,दुष्यंत कुमार, फ॑जसँ ल$ कऽ अदम गोंडवी धरि जे एकर नव 
कलेवर तरासलनि तकरा स्वीकार करबाक आब कोनो टा अधारे नहिं छेक,आदि-आदि---------- |” 

ऐ दोसर बिंदुसँ ई गप्प स्पष्ट भऽ जाइत अछि जे आने आन कथित प्रगतिशील गजलकार जकाँ रमेशजी सेहो 
गजलक संबंधमे भ्रमित छथि। वस्तुतः माशूका एहन नकली शब्द (जे की हिंदीसँ उधार लेल गेल अछि) कें 
गजलसँ जोडि कऽ ओ अपन भ्रमकें प्रदर्शित केलाह अछि। ऐ बिंदुमे सभसँ आपत्तिजनक गप्प दुष्यंत 

कुमार, फैज अहमद फैज ओ अदम गोंडवीक संबंधमे अछि। ई तीनू गजलकार पूर्ण रूपेण शास्त्रीय गजल 
लिखने छथि खाली ओ सभ विषय वस्तुकें परिवर्तन कऽ देलखिन्ह व्याकरण ओहिना के ओहिना रहलै। मुदा 
मैथिलीक ई कथित प्रगतिशील सभ बिना बुझने-सुझने हिका सभकें प्रसंगमे आनि दै छथि जे की हिनकर 
सभहँँक ज्ञानक सीमाकें देखार करैत अछि। ऐ ठाम हम किछु गजलकारक तक्ती कऽ कऽ देखा रहल छी 
जे कोना हिनकर सभहँक गजल व्याकरण ओ बहरमे अछि--- 

पहिने कबीर दासक एकट गजलको तक्ती कऽ कऽ देखा रहल छी-- 

बहर-ए-हजज केर ई गजल जकर लयखंड (अर्कान) (122254) अछि-- 

ह1 मन2 हैं? इश्‌2, क1 मस्‌2ता2ना2, ह1 मन2 को 2 हो 2, शि1 या2 री2 क्या2 

हमन है इश्क मस्ताना, हमन को होशियारी क्या? 

रहें आजाद या जग से, हमन दुनिया से यारी क्या? 

जो बिछुड़े हैं पियारे से, भटकते दर-ब-दर फिरते, 

हमारा यार है हम में हमन को इंतजारी क्या? 

खलक सब नाम अपने को, बहुत कर सिर पटकता है, 

हमन गुरनाम साँचा है, हमन दुनिया से यारी क्या? 

न पल बिछुड़े पिया हमसे न हम बिछड़े पियारे से, 

उन्हीं से नेह लागी है, हमन को बेकरारी क्या? 

कबीरा इश्क का माता, दुई को दूर कर दिल से, 

जो चलना राह नाजुक है, हमन सिर बोझ भारी क्या? 
तेनाहिते आजुक प्रसिद्ध शाइर मुनव्वर राना केर ऐ गजलक तक्ती देखू-- 
बहुत पानी बरसता है तो मिट्टी बैठ जाती है 

न रोया कर बहुत रोने से छाती बैठ जाती है 

यही मौसम था जब नंगे बदन छत पर टहलते थे 

यही मौसम है अब सीने में सर्दी बैठ जाती है 

नकाब उलटे हुए जब भी चमन से वह गुज़रता है 

समझ कर फ़ूल उसके लब पे तितली बैठ जाती है 

मुनव्वर राना (घर अकेला हो गया, पुष्ठ - 37) 

तक्तीअ 

बहुत पानी / बरसता है / तो मिट्टी बै / ठ जाती है 

1222 / 1222 / 1222 / 1222 

न रोया कर / बहुत रोने / से छाती बै / ठ जाती है 

1222 / 1222 / 1222 / 1222 

यही मौसम / था जब नंगे / बदन छत पर / टहलते थे 
1222 / 1222 / 1222 / 1222 

यही मौसम / है अब सीने / में सर्दी बै / ठ जाती है 
1222 / 1222 / 1222 / 1222 

नकाब उलटे / हुए जब भी / चमन से वह / गुज़रता है 
1222 / 1222 / 1222 / 1222 

(नकाब उलटे के अलिफ वस्ल द्वारा न/का/बुल/टे 1222 मानल गेल अछि) 
समझ कर फू / ल उसके लब / पे तितली बै / ठ जाती है 
1222 / 1222 / 1222 / 1222 

आब राहत इन्दौरी जीक ऐ गजलकें देखू-- 

ग़ज़ल (1222 / 1222 / 122) (बहर-ए-हजज की मुज़ाहिफ सूरत) 
चरागों को उछाला जा रहा है 

हवा पर रौब डाला जा रहा है 

न हार अपनी न अपनी जीत होगी 

मगर सिक्का उछाला जा रहा है 

जनाजे पर मेरे लिख देना यारों 

मुहब्बत करने वाला जा रहा है 


14 


वि दे ह विदेह Vidleha विश ॥#७४७:॥४०४2/02.०0./7 तनिलठ शशश त्णेश्वी गौक्रिक ड शलक www.videha.com Videha /5/ Maithili 


Fortnightly &/0urna| विदेह प्रथम मैथिली पाक्षिक ई पत्रिका 'विदेह' १६५ म अंक ०१ नवमबर २०१४ (वर्ष ७ मास ८३ अंक १६५) हह 


मानुषीमिह संस्कृताम्‌ ISSN 2229-547% VIDEHA 


राहत इन्दौरी (चाँद पागल है, पृष्ठ - 28) 

तक्तीअ = 

चरागों को / उछाला जा / रहा है 

1222 / 1222 / 122 

हवा पर रौ / ब डाला जा / रहा है 

1222 / 1222 / 122 

न हार अपनी / न अपनी जी / त होगी 

1222 / 1222 / 122 

(हार अपनी को अलिफ वस्ल द्वारा हा/रप/नी 222 गिना गया है) 
मगर सिक्का / उछाला जा / रहा है 

1222 / 1222 / 122 

जनाजे पर / मेरे लिख दे / ना यारों 

1222 / 1222 / 122 

मुहब्बत कर / ने वाला जा / रहा है 

1222 / 1222 / 122 

फेरसँ मुनव्वर रानाजीक एकटा आर गजलकें देखू-- 
हमारी ज़िंदगी का इस तरह हर साल कटता है 

कभी गाड़ी पलटती है कभी तिरपाल कटता है 

सियासी वार भी तलवार से कुछ कम नहीं होता 

कभी कश्मीर कटता है कभी बंगाल कटता है 

(मुनव्वर राना) 

1222 / 1222 / 1222 / 1222 

(मुफाईलुन / मुफाईलुन / मुफाईलुन / मुफाईलुन) 

हमारी ज़िं / दगी का इस / तरह हर सा / ल कटता है 
कभी गाड़ी / पलटती है / कभी तिरपा / ल कटता है 
सियासी वा/ र भी तलवा/ र से कुछ कम / नहीं होता 
कभी कश्मी/ र कटता है / कभी बंगा / ल कटता है 
आब दुष्यंत कुमारक ऐ गजलक तक्ती देखू-- 

2122 / 2122 / 2122 / 212 

हो गई है / पीर पर्वत /-सी पिघलनी / चाहिए, 

इस हिमालय / से कोई गं / गा निकलनी / चाहिए । 
आब अहाँ सभ ऐ गजलकें अंत धरि जा सके छी। पूरा गजल हम दऽ रहल छी-- 
हो गई है पीर पर्वत-सी पिघलनी चाहिए, 

इस हिमालय से कोई गंगा निकलनी चाहिए । 

आज यह दीवार, परदों की तरह हिलने लगी, 

शर्त लेकिन थी कि ये बुनियाद हिलनी चाहिए । 

हर सड़क पर, हर गली में, हर नगर, हर गाँव में, 

हाथ लहराते हुए हर लाश चलनी चाहिए । 

सिफ हंगामा खड़ा करना मेरा मकसद नहीं, 

मेरी कोशिश है कि ये सूरत बदलनी चाहिए। 

मेरे सीने में नहीं तो तेरे सीने में सही, 

हो कहीं भी आग, लेकिन आग जलनी चाहिए । 

आब कने अदम गोंडवी जीक दू टा गजलक तक्ती देखू- 
1222 / 1222 / 1222 / 1222 

ग़ज़ल को ले / चलो अब गाँ / व के दिलकश /नज़ारों में 
मुसल्सल फ़न / का दम घुटता / है इन अदबी / इदारों में 
आब अहाँ सभ ऐ गजलकें अंत धरि जा सके छी। पूरा गजल हम दऽ रहल छी-- 
गजल को ले चलो अब गाँव के दिलकश नज़ारों में 
मुसल्सल फन का दम घुटता है इन अदबी इदारों में 

न इनमें वो कशिश होगी, न बू होगी, न रानाई 

खिलेंगे फूल बेशक लॉन की लम्बी कतारों में 

अदीबों! ठोस धरती की सतह पर लौट भी आओ 

मुलम्मे के सिवा क्या है फलक के चाँद-तारों में 

रहे मुफ़लिस गुज़रते बे-यक़ीनी के तज़रबे से 

बदल देंगे ये इन महलों की रंगीनी मज़ारों में 

कहीं पर भुखमरी की धूप तीखी हो गई शायद 

जो है संगीन के साये की चर्चा इश्तहारों में. 

फेर गोंडवीजीक दोसर गजल लिअ- 

2122 / 2122 / 2122 / 212 

भूख के एह / सास को शे / रो-सुखन तक /ले चलो 

या अदब को / मुफ़लिसों की / अंजुमन तक /ले चलो 
आब अहाँ सभ ऐ गजलकें अंत धरि जा सके छी। पूरा गजल हम दऽ रहल छी-- 
भूख के एहसास को शेरो-सुखन तक ले चलो 

या अदब को मुफ़लिसों की अंजुमन तक ले चलो 

जो गज़ल माशूक के जल्वों से वाक्रिफ हो गयी 

उसको अब बेवा के माथे की शिकन तक ले चलो 
मुझको नज्मो-ज़ब्त की तालीम देना बाद में 

पहले अपनी रहबरी को आचरन तक ले चलो 

गंगा जल अब बुर्जुआ तहज़ीब की पहचान है 

तिश्नगी को वोदका के आचरन तक ले चलो 

खुद को ज़ख्मी कर रहे हैं गैर के धोखे में लोग 

इस शहर को रोशनी के बाँकपन तक ले चलो. 

ऐ गजल सभमे छंदानुसार छूट सेहो लेल गेल छै मुदा रमेशजीक वा अन्य कोनो मैथिली गजलकार जे भ्रमवश 


चाहितों हम फैज अहमद फैज केर गजलक तक्ती नै देखा रहल छी कारण समझदार आदमी कम्मे तथ्यसँ 
बेसी बात बूझै छथि। 

बिंदु-4) मुदा शास्त्रीयतासँ दूर भैयो कऽ गजलत्व आ गजलजन्य अनुशासन समान्यतः गजलमे कायम रहय से 
प्रायः जरूरी छै। फैशनपर उकड़-गजल लीखि गजलक इतिहासमे नाम घोंसियायब एकटा कुत्सित प्रयास 
थिक, एहन लोक नवकविते अथवा आने कोनो विधामे डंड-बैसकी करथि से प्रायः उचित। किछु तुकबंदी 
मिला कऽ लीखि लेब गजलक संग अ-चेतनमे कयल गेल बलात्कार थिक। एहन लोक ओना सभ विधामे 
थोड़ेक दिन कुथैत छथि आ पुनः अपने आप साहित्यसँ पोछा जाइत छथि। तँए एहन गजलकारक कोनो 
तेहन चिन्ता आलोचक नहि करथि।* 

ऐ चारिम बिंदुमे रमेशजी अपन भ्रमक सीमापर पहुँचि गेल छथि। 

बंधु गजलजन्य अनुशासने के तँ गजलक शास्त्रीय रूप वा गजलक व्याकरण कहल जाइत छै। ऐ बिंदुक 
हिसाबें देखल जाए तँ रमेशजी अपने फैशनक नामपर गजल लिखला आ गजलक संग बलात्कार केलथि। 
बिंदु-5) "गजलमे निहित सौंदर्य-बोधकें चीन्हब आवश्यक छैक ।“ 

ई पाँचम बिंदु पूरा-पूरी गलत आ भ्रमयुक्त अछि। रमेशजीक हिसाबसँ "सौंदर्य-बोधकें चीन्हब आवश्यक छैक" 
मुदा हमर कहब जे जखन एकबेर "सौंदर्य-बोध" भइये गेलै तखन फेरसँ चिन्हबाक बेगरता की? सही कथन 
एना हेतै---“गजलमे निहित सौंदर्यकें चीन्हब आवश्यक छैक ।“ओनहुतो ई वाक्य हिंदीक नकल अछि। आब 
बहुतों भक्त लोकनि एकरा प्रेसक गड़बड़ी कहता...................... 

कुल मिला कऽ देखल जाए तँ रमेशजी अपने गजलक संबंधमे ततेक ने भ्रमित छथि जे वास्तवमे ई पोथी 
"नागफेनी" बनि गेल अछि आ वास्तविक गजलको लहुलुहान केने अछि। 

शिवशंकरजीक आलेख अपेक्षाकृत नीक अछि ( ओहि समयक अन्य आलेखक मुकाबले) मुदा शिवशंकरोजी 
बहुत रास तथ्यपर भ्रमित छथि। प्रथमतः ओहो आन कथित प्रगतिशील गजलकार जकाँ गजलको दरबारी मानै 
छथि जखन की गजलमे प्रयुक्त शराब, माशूक, हुस्न, इश्क आदिक परलौकिक अर्थ सेहो होइत छै आ सभ 
शाइर ऐ शब्द सभकेँ प्रतीकक रूपमे प्रयोग करै छथि। 

दोसर जे श्रीनिवासजी कहै छथि----'गजलक अपन अनुशासन छैक, बंदिश आ सीमा छैक। ओकरा रखैत 
रमेशजी गजल कहबामे सफल भेला हे जे हिनक विशेषता आ सफलता दुनू थिक"......... मुदा गजलक 
अनुशासन की छै आ बंदिश की छै तकर जानकारी श्रीनिवासजी पाठककें नै दऽ रहल छथि आ ने रमेशजीक 
गजलके तक्ती कऽ कऽ कहि रहल छथि जे ऐ कारणें रमेश जीक गजलमे अनुशासन अछि। 

कुल मिला कऽ ई दुन्नू आलेख भ्रमयुक्त अछि आ मैथिली गजलक वास्तविक साक्ष्यसँ बहुत दूर अछि। 

ओना हमरा ई मानबामे कोनो दुविधा नै जे ऐ संग्रहक सभ रचना नीक तुकांत कविता अछि ( उपरमे साबित 

भऽ चुकल अछि जे ई सभ गजल नै थिक )। खास कऽ ओहि समय आन गजलकार ( तारानंद 

वियोगी, देवशंकर नवीन,) आदिक अपेक्षा अपन रचनामे बेसी मैथिली शब्दक प्रयोग केलह अछि जे की ऐ पोथी 
विशेषता अछि ऐ विशेषता दिस शिवशंकरजी इशारा सेहो केने छथि। तँ चली ऐ संग्रहक किछु रचना दिस जे 
की हम पाँतिक उदाहरण दऽ कऽ देखाएब-- 

नवम रचनाक ई पाँति नीक अछि-- 

लाख लाख कोस सागर के अगम अगम जल 

देख हेलवाक छौ तँ तुरंत जूटि जो 

एगारहम रचनाक ई पाँति देखल जाए-- 

कियो केकरो पुछारि क' क' की करतै 

सभ अपन-अपन दर्द के पिबैत अछि 

जँ अप्रस्तुत योजना विधान देखबाक हो तँ सोलहम रचनापर आउ-- 

जामु आ गम्हारि केर छाह तर मे 

बाँस केर कोपर सुखैल जा रहल 

मानल जाइत अछि जे बाँसक छाहरि तर कोनो गाछ नमहर नै भ' सकैए कारण बाँसक प्रकृति गरम होइत छै 
मुदा रचनाकार एतऽ उन्टा गप्प कहि अप्रस्तुतकें प्रस्तुत केलाह अछि। सैतीसम रचनाक ई पाँति देखू- 

की सोचय अइ देसक जनता 

एक्कहि खिच्चडि एक्कहि हंडा 

जँ 58 टा रचनामेसँ हमरा कोनो एकटा रचना चूनबाक जरूरति पड़त तँ हम 12हम रचनाकें ऐ संग्रहक श्रेष्ठ 

रचना कहब। तँ लिअ ऐ बारहम रचनाक टूटा पाँति 

सौंथ जए टा चाही तए टा छूबि लिअ 

टीस मुदा ताजिन्दगी रहैत छै 


3 
मायानंद मिश्रक "मैथिली साहित्यिक इतिहास" 


स्व. मायानंद मिश्रजीक लिखल पोथी "मैथिली साहित्यिक इतिहास" जे की 2014मे प्रकाशित भेल अछि तकर 
पृष्ठ 243पर लिखल अछि--" अभिव्यंजनावादी काव्यक उत्तरार्धमे एकटा नवीन गीत प्रवृतिक जन्म भेल अछि जे 
अछि गीतलक परम्परा जकरा भ्रमे गजल कहल जाइछ जकर जन्मदाता मैथिलीमे जीवन झा छथि----- 

| एहि धाराक मुख्य कवि गीतकार छथि मायानंद मिश्र, रवीन्द्रनाथ ठाकुर, कलानंद भट्ट, डा. महेन्द्र, सरस 

आदि" | हमरा जनैत एहि पाँतिक लेखक मायानंद मिश्रजी नै छथि कारण पृष्ठ संख्या 206पर माया बाबू जीवन 
झाजीक प्रसंगे लिखने छथि " ई महेशवाणी ओ भास गीतक संगहि प्रथम-प्रथम गजल रचना कयल" । प्रश्न छै 
जे पृष्ठ 206पर जे गजल कहा सकौए से पुृष्ठ243पर किएक नै? ई भ्रमक उल्लेख पृष्ठ 206पर हेबाक चाही 

छल। ओना बहुत आदमी कहि सके छथि जे माया बाबु अपन पूर्वमतक खंडन केलाह अछि। कहब बहुत 
सोंझ होइत छै कारण भारतमे लोकतंत्र छै मुदा साबित केनाइ बहुत कठिन कारण ओइमे मेहनति लागै छै। 
ओनाहुतो जे गजल ओ कथित गजलक अध्येता छथि से जानै छथि जे ऐ पोथीसं पूर्व माया बाबू एहन कोनो 
लिस्ट वा चर्चा नै केने छथि। ई लिस्ट पहिले पहिल ऐ पोथीमे आएल अछि हमरा जनैत ( जँ हम गलत छी 
लेख अवश्य उद्धत कएल जाए) । आब कने 9 फरवरी 2014मे दरभंगासँ प्रकाशित दैनिक मिथिला अवाजमे 
आशीष अनचिन्हारक गजल संबंधी आलेख " मैथिली गजलमे लोथ गजलकारक भूमिका देखल"जाए। ओहि 
आलेखमे स्पष्ट रूपें साबित कएल गेल छै जे माया गुट ओ सरस गुट केर कथित रचना गजल नै गीतल 
श्रणीमे अबैए। ऐ लेखसँ पहिने सरस गुट केर सभ कथित गजलकारक रचनाकें गजल मानल गेल अछि। 
मुदा प्रथमतः 9 फरवरी 2014मे ऐ भ्रमकें तोडल गेल। आब कने ऐ पोथीमे देल गेल भूमिकाकें देखू जे 

की भीमनाथजी द्वारा लिखल गेल अछि आ 23 फरवरी 2014के लिखल गेल अछि। आब इप्रश्न उठैत अछि जे 
जँ पृष्ठ संख्या 243परहँक अंश माया बाबूक लिखल नै छनि तँ किनकर लिखल छनि। उत्तर अनिर्णीत अछि 
मुदा जँ 9फरवरी 2014मे प्रकाशित आशीष अनचिन्हारक लेख ओ माया बबू किताबक उक्त पोथीमे देल तथ्यकें 
मिला कऽ अनुमान कएल जाए तँ कहल जा सकैए जे भीमनाथ झा जी ओइ अंशकें लिखने छथि संगे-संग ऐ 
पोथीक आर बहुत रास तथ्यमे संशोधन केने छथि। जखन कोनो अपराधी अपराध करै छै तखन ओ सबूत 
मेटेबाक प्रयास करै छै जैमे ओ मात्र 99 प्रतिशत सफल होइ छै। भीमनाथ जी संशोधन केलाक बाद अपन 


भूमिकामे पृष्ठ 6-7पर लिखै छथि जे--" लेखक ऐहि ग्रंथकें सम्पन्न कयलनि 1990 ई.मे । ------- ठाम ठीम 
परिशोधनक सेहो इच्छा रहल होनि। मुदा ओहि लेल पलखति नहि भेटलनि | --------- तें ई ग्रंथ ठीक ताही 
रूपमे आयल अछि जाहि रूपमे प्रथम लेखन कऽ लेखक राखि देने रहथिन"।---- एकर मतलब जे ई 


पोथी 1990मे सम्पन्न भेल आ बिना कोनो संशोधनकें 2014मे प्रकाशित भेल। मुदा आदरणीय भीमनाथजीक 
उपरक मंतव्यक खंडन ऐ पोथीमे जत्र-कुत्र छिड़िआएल अछि। विशेष नै कहि पृष्ठ 286पर चली जतऽ 1991मे 
डा. रामदेव झाजीकें साहित्य पुरस्कार भेटबाक वर्णन अछि। जँ 1990 आ 1991के सम मानी तैयो ओही 
पृष्ठपर रामदेवजीकें सेवानिवृति घोषित कएल गेल अछि जे 1990 

के बहुत बादक घटना अछि विशेषतः 1996-1998 लगीचक। तेनाहिते पृष्ठ 287पर प्रभाष कुमार चौधरीजीक 
मृत्युक सूचना अछि। आब ई कहू जे 1990मे प्रभाषजी कोना मरि गेलाह। हुनक मृत्यु तँ 1998मे भेल 

छनि। उपरक ऐ बहुत रास महत्वपूर्ण संशोधन सभसँ ई साबित भऽ जाइए जे माया बाबूक मृत्युक बाद आ ऐ 
पोथीक प्रकाशित हेबासँ पहिने बहुत रास मन इच्छित संशोधन कएल गेल छै आ से संभवतः भीमनाथजी केने 
छथि। आब दू टा प्रश्न उठैए पहिल जे भीमनाथजी ई संशोधन किएक केलाह आ दोसर जे हुनकासँ ई गलती 
कोना छुटलनि। पहिल प्रश्नक उत्तर सद्यः अछि जे ई संशोधन माया बाबूक गजल संबंधी अक्षमताकें झपबाक 
लेल कएल गेल अछि। चूँकि वर्तमान 

समयमे गजल संबंधी सभ निष्कर्ष सभकें बूझल छनि तद्‌अनुरूप माया बाबूक नीक छवि बनेबाक लेल ई काज 
कएल गेल। एकर सबूत पोथीक पाछू बला कवरमे मायाबाबूक परिचयसँ भेटत। उक्त परिचयमे "अवान्तर"कें 
कविता संग्रह घोषित कएल गेल छै जखन की माया बाबू अपने एकरा गीतल बाहुल्यक कारणें "गीतल संग्रह" 
कहने छथिन्ह। हमरा बुझने सायास आ सुनियोजित ढुंगे ऐ पोथीमे संशोधन कएल गलै जकर उद्येश्य छल माया 
बाबूक गजल संबंधी अक्षमताकें झाँपब जे की अंततः सफल नैभेल। आब दोसर प्रश्नपर चली मूलतः ई 

भीमनाथजी जानि बूझि कऽ कएल गेल गलती नै अछि बल्कि ई तँ हुनक बिनु पढ़ने किछु लीखि देबाक 
हिस्सक बुझाइत अछि। हमर देल गेल तथ्यसँ ई स्पष्ट होइत अछि जे माया बाबू ऐ पोथीकें 1998-99सँ 
शुरू कऽ मृत्यु धरि लिखला मुदा भीमनाथजी अपन हिस्सकक अनुसार ऐ पोथीकें नै पढ़ला जकर परिणाम 
भूमिकामे स्पष्ट अछि। माया बाबूक ऐ पोथीक बहन्ने भीमनाथजी द्वारा लिखल सभ 

भूमिका, आलोचना, समालोचना,समीक्षा केर अध्य्यन हेबाक चाही आ देखबाक चाही जे कहीं ईहो सभ बिनु पढ़ने 
तँ नै लिखल गेल अछि। 


ऐ रचनापर अपन मंतव्य ggajendra@Videha.c०M पर पठाउ। 


ग. शिव कुमार प्रसाद- 


सखारी-पेटारी केर तानी-भरनी 


आधुनिक मैथिली कथा साहित्यमे नब-नब कथाकार नब-नब कथाक रचनामे संलग्न छथि। हुनक प्रयास 
निश्चित रूपे मैथिली कथाक संख्यात्म विस्तार हेतु सराहनीय छन्हि। मुदा मात्र संख्यात्मक विस्तारसँ 
साहित्यक सागरक गहराइकें विस्तार नै भऽ सकैत अछि। जहिना बाढ़िक पानिसँ धारक दुनू कात दूर-दूर 
तक धारक विस्तार बुझना जाइत रहै छै, मुदा बाढि सटकिते धारक सत्यप्रकट भऽ जाइ छै तहिना साहित्योमे 
होइ छै। 


कथा एहेन हेबा चाही जाहिमे भाषा-भावक ताल-मेलक संगे-संग कथामे जीवंतता आ दीर्घजीवी होइक 
तथ्य समाहित होइ। मात्र आधुनिकताक चोला पहिरा देला मात्रसँ कोनो कथा जीवित नै रहि सकैत अछि। 
शब्दाडम्बर कथा नै होइ छै। नीक आ दीर्घजीवन हेतु कथामे विविध तत्वक समावेशकसंगे-संग मानव जीवनक 
जीजिविषाक प्रखरबिम्ब आ प्रतीक आवश्यक होइ छै। 


॥ 


कथामे जौं जीव-जगतक गहनतम गहराइ नै रहै छै तँ ओ कथा बहुत समए धरि जीवित नै रहि 
सकैए। 


मैथिलीमे आइ कथाक अनेक नाओं देल जा रहल अछि- दीर्घ कथा, लघु कथा, विहनि कथा इत्यादि। 
मात्र नाओं रखि देलासँ कथा जीवित नै रहि सकैत अछि। अदौसँ आइ धरि वएह कथा जीवित अछि जइमे 

धार छै। जइमे गति छै। जइमे जिनगीक उहापोह छै। जइमे यथार्थ छै आ कल्पनाक एहेन गठन छै जेकरा 
पाठक छोडितो छोडि नै पबैत अछि। 


ऐ दृष्टिए हम नन्द विलास रायक “सखारी-पेटारी”क तानी-भरनीपर विचार करबाक प्रयास करब। 


'सखारी-पेटारी' हिनक पहिल कथा कृति छियनि। पहिल-पहिल कोनो काज करैमे कोने ने कोने त्रुटि 
हएब आश्चर्य नै। तैयो साहित्य सृजनक सरोकारकें देखैत हमर प्रयास रहत जे ऐ संग्रहक नीक-नीक कथाक 
समीक्षा नीक होइ आ सामान्य भावक कथाक फराक कऽ आगूसँ लेखक अपन कथामे आवश्यकतानुसार 
सुधारक प्रयास करबा हेतु धियान रखथि। 


आब हम श्री नन्द विलास राय जीक कथा 'सखारी-पेटारी'कें सोझामे रखि खोलबाक कोशिश करब। 


'सखारी-पेटारी'के खोलैक काज तँ जनीजातिक छेलनि। साँठब सेहो हुनके सबहक काज छेलनि। 
आइओ साँठ-उसार करब हुनके अधीन छन्हि। मुदा पुरुख आब बुझू तँ अदहा जनानीए भऽ गेला। साँठ- 
उसारमे आब हुनक भूमिका अहम भऽ गेलनि अछि। की कहू! सभटा समैक खेल छिएऐ। 


आब देखू ने, श्री नन्द विलास राय पुरुख छथि मुदा 'सखारी-पेटारी' साँठि कऽ हमरा पकड़ा देला। हमहूँ. 
पुरुखे। केते दिन धरि सोचैत रहलौं जे ऐ पेटारीके कोनो जनानीएसँ खोलबएब मुदा ओहेन जनाना ताकब 
केतए। सखारी-पेटारीमे साँठल बौसक सनोमानो तँ कोनो बूढ़े-पुरान ने बुझै छै। थाकि-हारि कऽ पुरुखक 
साँठल सखारी-पेटारीकें अपनेसँ खोलैले तैयार भऽ गेलौं। 


आब एकटा दिक्कत भऽ गेल। सखारी आ पेटारी जौं अलग-अलग रहितए तब ने बेरा-बेरी खोलितिएऐ। 
दुनु एक्केमे अछि। चलू सखारी-पेटारीक जगह तँ आब ट्रंक लऽ लेलक। आब ओइमे सँ हम एक सभ समान 
अलग-अलग करबाक कोशिश करै छी। अपने मने गिरथानि बनैक कोशिशमे आब जे हएत से देखल जेतै। 


सखारी खुलल। देखू केतेक नीक बौस छे अइमे। समस्त मिथिलावासी एवं मैथिली भाषा-भाषीकें 
समरपित। ठीक बात। यौ, सखारीमे जे समान अबै छे, ओ मात्र घरवारीए सभ समान नै ने रखि लइ 
छथिन। चाउर, दालि, तरकारी, अदौड़ी, दनौड़ी, करुतेल इत्यादिसँ कनियाँक अबैक खुशीमे भोज-भात होइ छै। 
सौंसे गौआँ मिलि कऽ बर-कनियाँकें आशीष दैत खाइ छै। मुदा ओइ महक काजर, तेल, डोरि, फित्ता आ 
ककही इत्यादिक बड़ काज। कनियाँ देखए बूढ़-पुरानसँ लऽ कऽ नेना-भुटका तक जे अबैए, सभकें कनियाँ 
अपने हाथे केशमे तेल दऽ ओकरा झाडि कऽ ककहै छथिन। ककहि कऽ डोरि वा फित्तासँ बान्हि काजर- 
सिनुर लगबै छथिन। अगर पेटारीवाली कनियाँ से नै करथिन तँ हुनका भरदुलाहि कहतनि। 


राय जीक सखारी-पेटारीक समर्पण हमरा मोहि लेलक। हमरा लगैत अछि जे सभ मैथिलकें ई पाँति 
जरूर मोहत । 


चलू, आब चलै छी जे सखारी-पेटारीमे कोन-कोन तरहक वस्तु-जात अछि। यौ, 'अप्पन-बात'मे तँ 
सखारी-पेटारीक वस्तु-जातक कोनो चर्चे ने छै। खाली आत्मेकथा आ समर्पण भरल अछि। यौ रायजी, आब 

बिआहे संग दुरागमन होइ छै। अहाँ तैयो पछुआ गेलौं। लगैए अहाँक बिआह-दुरागमन दू बेर भेल अछि। 
चलू- दरब-जात संग हम सर-समान तँ खोलए लेब। मुदा सखारीक दोसर झँँपना खोलए पड़त । 


खुलि गेल। एकसत्तरि। वाह...। आब तँ एके संग दरबजात-वस्तुजात आ सिनुर-टिकुली सभटा चमकए 
लगल। चलू, देरीसँ एलौं मुदा दुरूश एलौं। 


सोइरी छछारब, निपुतराहा, जाति-पाति, वाडीक पटुआ आ बाबाधाम- ऐ संग्रहक उत्तम श्रेणीक कथा अछि। 


आब हम सोइरी छछारैत बाबा धामक यात्रापर चलै छी। बीचमे निपुतराहा, जाति-पाति आ वाड़ीक पटुआ 
सन कथापर अँटकैत ऐ यात्राकें विश्राम देब। ई पाँचो कथा सखारी-पेटारीक विशेष लक्षणसँ युक्त अछि। 
लक्षणा आ व्यंजना शब्द शक्तिसँ युक्त पाँचो कथा पाठककें कल्पना लोकसँ उतारि कऽ यथार्थक धरतीपर 
उतारैमे सक्षम अछि। 


मैथिल समाजक पारिवारिक-परिवेश आ तइमे धनक पाछू दौड़ेवाली नारी समाजक सोचपर सोइरी 
छछारब कथा करारा प्रहार करैत अछि। 


मालती आ ललिताक जन्मासौचक पश्चात सोइरी छछारैले जे परिस्थिति बनल अछि ओ मिथिलाक 
मध्यवर्गीय परिवारक यर्थाथ अछि। ऐ कथामे रीनाकें उपस्थित कऽ कथाकार बहुत होशियारीसँ कथाकें 
अन्तिम लक्ष्य तक पहुँचा देला अछि। जइ घरमे रीनानै रहै छै तैठाम विवश भऽ कऽ ललिता सन बेटीक 
सोइरी माइएकें छछारैले बाध्य हुअए पड़े छै। मैथिल परिवारमे ललिता ऐ परिस्थितिकें भोगैत अखनौं जीबए 
लेल मजबूर अछि। ऐ कथाक व्यंग्य निश्चित रूपसँ पाठकक संग-संग भौजाइ लोकनिकें झमारबामे सक्षम 
अछि । 


सोइरी छछारबसँ निकलि हम जाति-पाति कथाक यथार्थपर अबै छी। मैथिल समाजक पतनक एकटा 
सभसँ महतपूर्ण कारण जाति-पातिक भेद-भाव सेहो अछि। तथाकथित बुधिजीवी समाजसँ लऽ कऽ श्रवजीवी 
समाज धरि जाति-पातिक रोग ऐ प्रकार पसरल अछि जे एकर निदान कैंसर आ एड्स विमारीक इलाजसँ 
अधिक कठिन अछि। 


कथाकार जुनुबाबूक चरित्रक मादे स्पष्ट कऽ देलनि जे जे समाजमे कोनो जातिक बेकती नुनुबाबूक 
उपकारसँ बाँचल नै अछि। ग्राम-पंचायतक प्रमुखक जे काज होइ छै तहूसँ अधिक नुनुबाबू समाज लेल कऽ 
रहल छथि। मुदा गामक जातिवादक समक्ष नुनुबाबू सन बेकती ताबत धरि नै चुनल जेता ताबे तक मैथिल 
समाजक माथमे जे जातिक कुण्ठाक भुस भरल रहल। आ जाधरि ओकरा बुधिकें आड़ीसँ चीरि कऽ विवेकक 
चुट्टासँ निकालि कऽ फेकल नै जाएत। 


KR 


'वाडीक-पटुआ' ठीके बड़ तीत होइ छै। डाक्टर प्रमोद सन पटुआ तीत नै हेतै तँ फेर ई कहाबत किए 
बनतै। मंगनूबाबू असगरे एहेन बेकती नै छथि। जे सहज सुलभ होइत छै ओ निश्चित रूपे लोकको तीत लगै 

छै बरू ओ मिश्रीओसँ मीठ किएक ने होउ। लेखक निश्चित रूपे ऐ कथाक माध्यमसँ मंगनूबाबू सन लोकक 
मुँहक संग मनकें तीत करबामे सक्षम अछि। 


अटकैत-फटकैत बाबाधाम लग आबिए गेलौं। माए-बापक सेवा केने की हेतै। माल पोसने दूटा टका आ 
मनुख पोसने दूटा कथा ओहिना नै कहल गेल अछि। आन समाजक संगे-संग मैथिल समाजक स्थिति दारूण 
भेल जाइत अछि। 'जिन मातु पिता की सेवा की! (जे माए-बापक सेवा केला) केर भावना आइ मरल जा रहल 
अछि । आइ मैथिल समाजमे बाबाधाम जेबाक होड लागल रहैत अछि। बानरक देखा-देखीबला भावसँ भरल 
हेंजक-हेंज स्त्री-पुखख नब-नब वस्त्र आ तेहने आँखिक भावसँ भरल जखनि गामसँ विदा होइत अछि तँ हमरा 
सन मुरूख देखिते रहि जाइत छी। 


माए-बाप आ सासु-ससुरसँ भीन भऽ वृद्ध जनके उपेक्षा करैत आजुक पीढ़ी नीचताक रस्तापर ऐ तरहें 
बढि रहल अछि जे सुकनाक बाबू आ माए सन हजारो माता-पिता आइ पछताइत बाजि रहल अछि- 


जतने जतेक हम पाप बटोरल मिलि-मिलि परिजन खाय 
मरनक बेर हरि क्यो नहि पूछलि एक करम संग जाय। 


उपर्युक्त पाँचो कथा अपन स्वरूप विस्तारक संगे-संग संवाद, पात्र योजना, परिवेश, भाषा शैली एवं 
उदेसक कसौटीपर कसल बुझना जाइत अछि। पाँचो कथाक शीर्षक सेहो आकर्षक एवं विषय-वस्तुक अनुरूप 
अछि। मैथिल समाजक विविध विडम्बनाक उपर्युक्त पाँचो कथा साक्षी अछि। आधुनिक व्यंग्य विधाक कथामे 
उपर्युक्त कथा जगह पबैक अधिकारी अछि। 


'सखारी-पेटारी'क छह गोट कथा आधुनिक समाजक पतनोन्मुख भाव-धाराकें रेखांकित करबाक प्रयास 
बुझना जाइत अछि। डाक्टर बेटा”, प्रोफेसर बेटा','डिब्बाबला दूध, “सोच, “भॉट, आ 'ऐना' कथामे एक कात माता- 
पिताक प्रति उपेक्षा अछि तँ दोसर कात सन्तानक प्रति उपेक्षा। 'सोच', “भॉट' आ ऐना'मे एक कात विकास हेतु 
छटपटाहटि, तँ दोसर दिस समाजमे व्याप्त संकुचित मानसिकता । 


मध्यवर्गीय समाजमे डाक्टर आ प्रोफेसर बनल बेक्तीकें परिवारक प्रति उपेक्षा पारिवारिक सिनेह आ 
समरसताकें क्षिण्ण-भिन्न करैबला मानसिकतसँ मानवता मरत। आधुनिक नारी शारीरिक सौन्दर्य बँचबैले 
सन्तानकें स्तनपान करैसँ कटब मातृत्वक प्रति उपेक्षाकें प्रदर्शित करैत अछि। 


'सोच' कथामे प्राद्योगिकी शिक्षाक प्रति युवाकें बढ़ेबाक प्रयास छै। 'भाँट”' आ ऐना' मनुखक आखि खोलैक 
प्रयास अछि। 


ऐ छबो कहानीमे छोट अकारमे अनेक विषयकें उठौल गेल अछि। मुदा ऐ कथा सभमे ऊपरका कहानी 
सन भाषामे धार नै बुझना जाइत अछि। कथाक शीर्षक आकर्षक एवं विषय-वस्तुक अनुकूल हेबाक 
चाही। 'ऐना'आ “सोच” शीर्षक तँ आकर्षक एवं विषयानुकूल अछि। शेष चारि गोट कथाक शीर्षक हमरा बुझने 
कमजोर अछि। 

नन्द विलास रायक सखारी-पेटारीमे दू गोट कथा जनता आ सरकारी तंत्रक आँखि मुनौबलिपर आधारित 
अछि । लेखक दुनू कथाक माध्यमसँ सरकारी क्रिया-कलाप आ गाम-गाममे सरकारी सहायताकें बन्दर-बाँटक 
आद्यान्त वर्णन करबाक प्रयास केला अछि। प्रयासमे लगभग सफलो भेला अछि। पोषाहारक अनाजक विरोधमे 
जेना प्रमुख मामिलाकें खतम करेलक से “निवास प्रमाण पत्र' मे लगभग विरोधा भास लगैत अछि। जखनि 
मुखिया आ प्रमुख लेल एकटा प्रमाण-पत्र बनबबैमे संग नै दइ छै ओ गहुमकें बन्दर-बाँट कऽ सत्यताकें सिद्ध 
कऽ शिक्षककें गहुम कीनि कऽ बाँटैले केना कहि सके छै? एतबे नै, ओइ शिक्षिकाक पति गामक दबंग अछि। 
पोषाहारक गहुम बेचि तँ अखनि साधारण बात छी। तँए दुनू कथाक प्रमुखक चरित्रमे विश्वसनीयतासँ अलग 
काल्पनिकता आबि गेल अछि। 


“गोबरबिछनी', “असल बेटा”, 'ननदि-भौजाइ', विवेकक विवेक”, 'सभसँ पैघ पूजी, “चौरचनक दही'क 
संग 'महाजन' शीर्षकक कथाके हम आदर्शवादी कथाक रूपमे देखि सके छी। अही कोटिक कथामे भावक 
सुन्दर समन्वय देखना जाइत अछि। कथा रचना, ओकर विस्तारक मध्य आ अन्तक सुन्दर परिपाक अछि। 
रायजी कथा गढ़ैमे माहिर छथि। कथाक ताना-बानामे बान्हब पुनओकरा अन्तिम परिणति धरि लऽ जाएबमे 
रूकै नै छथि। ऐ कोटिक कथाक भाषा आ भाव-भंगिमा सरस आ प्रवाहगामी छन्हि । 


“महान कथी? धनीक छी तँए महान? नै, जे हृदए महान हुअए। जेकर आत्मा महान हुअए। ...वएह 
महान आदमी हएत आ महाजन कहौत |” (महाजन) 


भाषाक एकटा आरो बानगी- 


“एक परनहिया तँ शोकेमे डुमल रहली। बेटी बुचनीक मुँह देखि फेरसँ काज-राज करए 
लगली ।” (गोबर बिछनी) 


राय जीक भाषा परिवेश जनित भावके समाहित करबामे पूर्णरूपेण सक्षम छन्हि। 


“जखनि नेना लाल पीसा साइकिलपर मीना बहिनकें बैसा मदना विदा भेला तँ ओ बौम फाड़ि कऽ कानए 
लगला ।” (विवेकक विवेक) 


ऐ 'कानब'मे एक्के संग अनेक भावक विस्तार अछि। 


समग्र कथा संग्रहके पढ़ला पछाति केतौ-केतौ हिन्दी अथबा उर्दू शब्दक अनपच बेवहार भेल छै। ओ 
हमरा अनसोहाँत लागल । जेना- 


जे 'दिल' महान होअए। हमरा सभ 
बात “मालूम” भेल । 'लाइन, कोलेज, प्रोफेसरक, इंजीनियर, बी.ए, डी.एम.सी.एच, चौठियाकें अपन गलती 'महसूस'भेल 
अछि । 

अन्तिम खानामे, विवेच्य कथाक शैली आ शीर्षक प्रायः अभिधामूलक छन्हि। लक्षणा आ व्यंजनाक 
माध्यमसँ ऐ कथा सभमे आरो आकर्षण बढि सकैत छेलै। संगे-संग भावक अभिनय रूप सेहो। 


अन्तत: हम कहि सके छी जे '*सखारी-पेटारी' मैथिली कथा साहित्यक विकासक एकटा नीक कड़ी सिद्ध 
होएत। लेखकसँ आग्रह जे भाषा विचारक माध्यमे टा नै वाहको होइ छै। तँए भाषा-भावक संतुलित बेवहारसँ 
साहित्यमे रमणीयता अथवा भावक प्रवाह तीवृगामी होइत छै। कथामे विषयक संग-संग नब-नब प्रतीक बिम्ब 
आ बात उठा कऽपाठककें सहजे कथाकार बान्हि सके छथि। तँए कथामे उतरोत्तर विकास परिलक्षित हएब 
आवश्यक छै। 


तथास्तु । 


ऐ रचनापर अपन मंतव्य ggajendra@Videha.c०M पर पठाउ। 


डॉ. अरुण कुमार सिंह-सतसठि साला कौशिकी (मिथिला)क लेखा-जोखा 
एल. डी. सी. आई. एल., 
भारतीय भाषा संस्थान, मैसूर-6 


maithiliarun@gmail.com 


Mobile- 8553307071/8880834178 


सतसठि साला कौशिकी (मिथिला)क लेखा-जोखा 

आइ जखन विश्व-मानव इक्कैसम सदीक दोआरि पर ठाढ़ अछि, भारतीय गणतंत्र अपन सतसठिम वर्ष 
गाँठ मना चुकल अछि, खासकए एहन हालतिमे गंगाक उत्तरी मैदानी भाग कौशिकीक, जे मिथिलाक एकटा 
भूभाग अछि, भौगोलिक, सामाजिक, आर्थिक, राजनीतिक एवं सांस्कृतिक स्थितिक अवलोकन, विश्लेषण आओर 
ओकर पुनर्निर्माणक आवश्यकता बहुतो दिनसँ अनुभव कएल जाए रहल अछि। एहि क्रममे साक्षात्‌ होइछ किछु 
विषय, जेना- गंगाक उत्तरी मैदानी भाग कौशिकीमे आजादीक सतसठि वर्ष कोना बीतल? भारतीय गणतंत्रक 
एगारहम (11) पंचवर्षीय योजनाक एहि क्षेत्रमे की परिणाम निकलल? एहि क्षेत्रक वर्त्तमान स्थिति केहन 
अछि? एकर अध्ययन एक गोट आकर्षक विषय अछि; कारण जे आब हमरासबकें एकटा स्वतंत्र मिथिला राज्य 
चाही । 


सर्वप्रथम गंगाक उत्तरी मैदानी भाग कौशिकीक भौगोलिक परिवेश, पर्यावरण आ परिस्थितिसँ परिचित 
भेल जाए। ई अछि बिहारक उत्तर पूर्वांचल क्षेत्र- नदी संस्कृतिक परिशिष्ट भूमि, मैथिली भाषायी प्रदेश... एहि 
्षेत्रक शीर्ष पर अछि नेपालक सप्तरी आओर मोरंग राज धन-धान्यबला प्रांगण... गांजाक खेती तथा ओकर 
तस्करी... एकर नीचाँक भाग अछि- दक्षिण गंगाक कछेर ...झरवेर, पटेर, झौआ, बांस तथा अनकठ-गाछक 
जंगल- कछेरसँ कछेर धरि कतोक कोसक बीहड़! जतए चोर-डकैतक आतंकसँ भयंकर राति लग-पासक 
लोकक नीन हराम करैत रहैत अछि। 


कज्जलबन नामधारी एतुका खोपड़ीवला गाम, जे बासाक रुपमे बसैत आ उजड़ेते रहैत अछि, जकर 
कतहु कोनो स्थायी अस्तित्व नहि- आइ एतएतँ काल्हि ओतए। आखिर कछेर पर बसल लोकक अस्तित्वे 
की? कखनहुँ प्राकृतिक आपदासँ राति-दिनु सामना तँ कखनो भूखमरीक समस्या, ई तँ साधारण व्यक्तिक 
दैनन्दिनी, एहीमे किछु एहनो जे अपन लूटि-खसोटिसँ अर्जित सम्पत्तिक भंडाफोड़ भए जएबाक डरस प्रशासनकें 
रोकबाक लेल कृतसंकल्पित, मुदा स्थिति दुहूक एकहि अर्थात्‌ सुतलोमे सदिखन जगले रहबाक हेतु विवश । 


एकर दोसर भाग अछि कोशीक उपत्यका.... कास एवं मोथा वला घाससँ आच्छादित मैदान। एहि भू- 
भागक पूरबमे पश्चिम बंगाल एवं बंगला देशक सीमा तँ पश्चिमे अछि सारन तथा चम्पारनक भोजपुरी भाषी 
गाम! एही सीमा-रेखासँ बान्हल ई छोटसन द्वीप खण्ड जकर गाम, शहर तथा कसबाक अपन इतिहास छैक जे 
कखनहुँ कोशीक ताण्डवक बीच भसिआइत रहल, तँ कखनहुँ ओकर कछेरक लोककें बीतल संस्कृतिक बोध 
करबैत रहैत अछि। 


एहि कोशीक भौगोलिक पृष्ठभूमि एकहि सङ्ग अत्यन्त मनोहारी ओ कुख्यात रहल अछि। एतुका पुरबा 
बयारमे भोर-साँझ एक दिस जतए कृषि कार्यक सुगन्धि व्याप्त रहैत अछि तँ दोसर दिस विभिन्न जीव 
जन्तुकेर अवसानक दुर्गन्ध, हँ बीच-बीचमे भिन्न-भिन्न माछक सुकठिक गन्ध-सुगन्धि सेहो....भने हम किछु गोटए 
ओकर गन्धसँ नाक सिकोडि ली, मुदा पड़ोसी बंगाली मोसाएसभक निन्नतँ एकरहि सुगन्धिसँ खुजैत छनि। 


एकर पच्छिम कुशगामा गाम अछि- कुश आ काससँ आच्छादित भूखंड, उत्तर नेपालसँ सटल कुनौली 
आ दक्षिण बुढ़िया कोसीक कछेर, जतए नदी समय-समय पर कालबद्ध भए अपन बाट बदलैत रहल छथि... 

कखनहुँ पाँच-सात कोसक लपेटमे बालु आ परती-पराँत भू-भाग तँ कखनहुँ धरतीक हरिअरीकें सज्जित- 
सुसज्जित करैत शस्य श्यामला । 


बिहारसँ बहएवाली गंगाक उत्तरी कछेरक विस्तार- तिरहुत, दरभंगा, कोशी तथा पूर्णियाँ प्रमण्डल एवं 
नवगछिया अनुमंडलक लगभग 56,980 वर्ग किलो मीटर क्षेत्रमे अछि। हिमालयक गिरिपादमे बसल गंगाक ई 
उत्तरी मैदान कौशिकी अपन सर्वाधिक उर्वर-भूमि एवं उन्नत संस्कृतिक लेल आदिकालहिसँ मानव समुदायक 
आकर्षणक केन्द्र रहल अछि। किएक नहि हो भला? हिमालयसँ निकलि कए गंगा मिलन करएवाली- घाघरा, 
गंडक, बूढ़ी गंडक, कमला, बलान, बागमति, कोसी तथा महानंदा सदृश सालो भरि पानि भरल नदीसँ 
अभिसिंचित ई भूमि भला ककरा ने नीक लगतैक? नदी-चओर, बाड़ी-फुलबाडी, खेत-खरिहान, गाछ-बिरिछ, 
पशु-पक्षी, अन्न-फल, तीमन-तरकारी आर माछ-दूधसँ सम्पन्न ई चौरस मैदान अपन कोरामे मैथिल संस्कृतिकें 
पोषण दए रहल अछि। 


एतबे नहि शस्य-श्यामल, हरित-पीत वसन पहिरने एहि कौशिकीक गौरव-गाथा गुनगुनएबाक इच्छा हो तँ 
मनन करू मैथिली, हिन्दी आर बंगलाक भाषा- साहित्य। सर्वविदित अछि जे गंगाक उत्तरी मैदानी भाग 
कौशिकीक जलवायु, मौसम एवं भौगोलिक स्थिति अत्यन्त मनमोहक, रुचि पूर्ण आ अनुकूल अछि। समतल 
मैदानमे प्रकृति अपन समस्त सम्यकताक संग उपस्थित भेल छथि। ई ओ क्षेत्र थिक जतए जीवन नहि तँ 
अतिशय गर्मीक कारण झुलसैछ आ नहि अत्यधिक जाड़सँ ठिठुरैछ। बन आ कृषि संसाधनसँ सम्पन्न 
समशीतोष्ण वातावरणक ई समतल भूमि अकूत प्राकृतिक एवं मानवीय संसाधन रहितो सोचबाक हेतु बाध्य 
करैछ जे हमसभ प्रतियोगिताक एहि विश्व-बाजारमे किएक पिछड़ेत रहल छी? 


अदौसँ कृषि मानव-जीवनक अनिवार्य आ आधारभूत उद्योग अछि। एतए एक बेर फेर 
किंकर्ततव्यविमूढ़क स्थितिमे अपनाकें पबैत छी जे मूलतः कृषि आ तद्जनित उद्योग पर आधारित जीवन-यापन 
करएवला गंगाक उत्तरी मैदानी भाग कौशिकीक जन समुदाय इक्कैसम सदीक स्वागत कोन अक्षत-चंदन आ 
फर-फूलक भोग लगाकें करए? 


कौशिकी भारतीय गणतंत्रक ओ हिस्सा थिक, जतए आजादीक सतसठि साल बादो 85.5% लोक कृषि 
पर आधारित जीवन-यापन करैत छथि, जाहिमे 70%सँ बेसी भूमिहीन मजदूर, 20%सँ बेसी छोट किसान आ 
5%सँ कमे पैघ काश्तकार छथि। फलतः आजादीक एहि सतसठि वर्षमे एहि क्षेत्रमे भूमि-विवाद विकराल रूप 
धारण कए सामूहिक नर-संहारकें जन्म दैत रहल अछि। एहि भूमि-विवादकें नहि तँ बिनोबाक भूदान आन्दोलन 


w 


शान्त कए सकल आ नहि तँ कम्युनिष्टक कोनो लडाइ वा सरकारेक कोनो नीति। आइयो एहि क्षेत्रसँ नहि 
तँ सामंतशाही टूटल अछि आर नहि तँ हदबन्दी-चकबन्दी योजना सफल भेल अछि। मुदा नारा फेर वैह 
लगाओल जाए रहल अछि--'इन्कलाब जिन्दाबाद”, हमरा हमर धरती दियऽ।' आखिर फेरसँ ई नारा किएक?..... 
ककर धरती आ ककर देश? हमरा तँ हमर देश भेटि गेल, हमर धरती भेटि गेल। तँ फेर?....नहि-नहि, 
धरतीक मालिकको धरती नहि भेटल। .... धरती ओकरे होइछ, जे धड़सँ धार बहाबैत अछि; कन्हा पर जे 


हर-फार उठबैत अछि.... तखन एहि धरतीक असली मालिक अछि के?....??? नहि, नहि, नहि। नाना 

प्रकारक विसंगतीसँ जूझैत एहि देशक आ एहि प्रश्नक एकेटा उत्तर अछि- हजारक हजार, लाखक लाख लोक 
जे पुआरमे सिकुड़ि, फाटल-चीटल कपड़ामे जाड़क पैघ राति गुजारि लैत अछि। 


भारतीय गणतंत्रक आरम्भिक कालमे पंचवर्षीय योजनाक अन्तर्गत हरित-क्रांतिक लप्पो-चप्पोक संग गंगाक 
उत्तरी मैदानी भाग कौशिकीमे सेहो विभिन्न नदी योजना (सन्‌ 1955 मे कोसी नदी योजना आदि) एवं कृषि 
आधारित उद्योग धंधाक विकास कार्य आरम्भ भेल;मुदा शीघ्रहि एहि क्षेत्रक एक-एक कए चीनी, चाउर आ जूट 
मिल बन्न भए गेल अर्थात्‌ नदी-योजना टाँइ-टाँइ फिस्स। नहि तँ पनबिजली (20 मेगावाट, कटैया) उत्पादन 
भेल आर नहि तँ नहर-योजनाक पटौनी व्यवस्था किछुओ चमत्कार देखा सकल। अनेक बाढ़-नियंत्रक योजना 
सभक लूट होइत रहल आ बाढि अपन तबाही मचबैत रहल। पटौनीक पर्याप्त व्यवस्थाक नाम पर लूट चलैत 
रहल आर सुखाड़मे ई क्षेत्र जरैत रहल। आश्चर्यक विषय थिक कि नहि, जे आजादीक सतसठि वर्ष बितलाक 
आ एगारहम पंचवर्षीय योजनाक समाप्तिक बादो बिहार सरकार अखन धरि मात्र 14.83 लाख हेक्टेयर भूमिमे 
वास्तविक पटौनीक सुविधा उपलब्ध करा सकल अछि; जखन कि बिहारक अधिकतम 122.89 लाख हेक्टेयर 
जमीनक पटौनी सुविधाक आवश्यकता अछि। एहिमे तँ कोनो शक नहि जे बिहारक सिंचाई विभाग लूटक 
एकटा पैघ केन्द्र रहल अछि। तें तँ जाहि परियोजनाक पूर्ण होएबामे महज 8 करोड़ रूपैयाक खर्च अबिते, 
ओकरा बिहार सरकार 30 वर्षसँ लगभग 66 करोड़ रूपैया खर्च कएकें पूरा नहि कए सकल अछि। फलतः 
ओहि परियोजनाकें एगारहम पंचवर्षीय योजनामे सेहो सम्मिलित कए लेल गेल। ई कोनो उलटबासी नहि अछि- 
- सत्ता आ राजनीतिक खेलमे सब किछु जायज अछि? पटौनीक व्यवस्था गंगाक उत्तरी मैदान कौशिकीक 
कृषि-संस्कृतिक लेल कतबा अहम्‌, अनिवार्य आ अपेक्षित अछि? किऐकतँ समुचित पटौनी-योजनाक विकास आ 
सफल क्रियान्वयनसँ एहि क्षेत्रकै नहि तँ केवल सुखाड़सँ बचाओल जाए सकैत अछि, अपितु जल-वितरणक 
समुचित व्यवस्था कए बाढ़िसँ सेहो एहि क्षेत्रक रक्षा कएल जाए सकैछ। बाढि आ सुखाड़ सदृश प्राकृतिक 
आपदासँ बचाव होइते एहि क्षेत्रक आधि-व्याधि, दुःख-संताप सभ किछु दूर भए जाएत। मुदा ओएह गप्प, 
बिलाइकेर गरदनिमे घण्टी के बान्हत? 


w 


जखन दुनियाक सबसँ उपजाऊ जमीनमे सँ एक गंगाक उत्तरी मैदान पर बसए वला जन-समुदायक एहि 
औद्योगिक-पूंजीवादी वैज्ञानिक युगमे एतबा खास्ता हाल भए जाए तँ आश्चर्य होइत अछि अपन पूर्वजक सोच पर 
जे अपन संततिक रक्षार्थ एहि नदीक कछेर, समतल मैदानमे अपन सभ्यता आ संस्कृति विकसित नहि कए 
सकलाह। ध्यान देबाक छैक जे बीसम सदीक उत्तरारद्धमे भारतक कोन रंग विकास-यात्राक अग्रिम सोपान 
मानल जाइत छल? लोक पहाड़ी आ पठारी भागक तुलनामे समतल मैदानमे बसब बेसी पसंद करैत 
छलाह;किएक तँ ई सामान्य धारणा छल जे पहाड़ी प्रदेशमे जीवन कने कठिन होइत अछि, जखन की समतल 
मैदानक जिनगी सरल। गंगाक उत्तरी किनार विशाल समतल मैदान अछि। जाहिमे बिहारक 60% आवादी 
निवास करैत छथि; जखन की ई क्षेत्र बिहारक कुल क्षेत्रफलक 40% अंश थिक। ई भारतक सर्वाधिक 
आबादी घनत्व (885 व्यक्ति प्रति हेक्टेयर) वला क्षेत्र अछि। विचारणीय अछि जे आजादीक सतसठि वर्षसँ 
भारतीय गणतंत्रमे ओ केहन शतरंजी राजनीति चलैत रहल जे आइ गंगाक उत्तरी मैदान कौशिकीक लोक 
सबसँ बेसी चिंतित छथि? चिंता स्वाभाविक छैक। इक्कैसम सदीक भारतीय गणतंत्रक एहि पछुआएल क्षेत्रमे नहि 
तँ उर्जा-स्रोत अछि, नहि तँ कोनो सफल उद्योग; नहि तँ वैज्ञानिक कृषि-तकनीकि अछि आ नहि तँ उन्नत 

यातायात। इक्कैसम सदीक भारतीय गणतंत्रक ई समतल इलाका आइयो लालटेन युगमे जीवन बसर कए रहल 
अछि । 


बिहारक एहि क्षेत्रमे गामक परिकल्पना करैत लालटेन युगक बात के कहय, एतएतँ शहरोमे अन्हारे 
पसरल अछि। कारण स्पष्ट छैक- एहि क्षेत्रमे पनबिजली आ ताप विद्युत उत्पादनक विकासक दिशामे आइ 
धरि सरकारक डेगे नहि बढ़ल अछि। सन्‌ 1971-72 मे गंगाक उत्तरी मैदानी भागक प्रति व्यक्तिक बिजली- 
खपत क्षमता मात्र 10.10 किलोवाट प्रतिघंटा छल जखन कि एही वर्ष गंगाक दक्षिणी मैदान आ छोटानागपुरमे 
उर्जाक खपतक क्षमता क्रमशः 41.5 किलोवाट एवं 201.9 किलोवाट प्रतिव्यक्ति प्रतिघंटा छल। मानल तँ 
इएह जाइछ जे उर्जा-खपतक क्षमता जीवन-स्तरक सूचक होइत अछि। उर्जा-सत्रोत सदृश यातायातक विकास 
सेहो कोने क्षेत्रक सर्वांगीण विकासक कारण आओर परिणाम होइत रहल अछि। किएकतँ यातायात ओहि 
ठामक जनजीवनकें मात्र आवागमनक सुविधे नहि प्रदान करैत अछि, अपितु उत्पादनक आयात-निर्यात एवं 
वितरण-उपभोग द्वारा ओहि ठामक जीवन-स्तरकें सेहो प्रभावित करैछ | 


एहि वैज्ञानिक युगमे मनुक्ख जल, थल आओर नभ सदृश तीनू मार्ग पर विजय प्राप्त कए लेने अछि। 
मुदा दुर्भाग्य छैक जे गंगाक उत्तरी मैदानी भाग कोशिकीमे हवाई अड्डाक संख्या ईकाई अंककें पार नहि कए 
पओलक अछि। आइयो एहि क्षेत्रमे एहन मैथिल भेटि जएताह जे हवाई जहाज नहि देखने छथि; किएकतँ 
कहियो-काल कोनो सरकारी कार्यक्रमक अवसरे पर कोनो हवाई जहाज एहि क्षेत्रमे उतरैत अछि। 


हवाई-मार्गक विकास नहि भेलासँ एहि क्षेत्रक लोकके कोनो मलाल नहि छनि; किएकतँ एहन खर्चावला 
यात्राक हेतु क्षमतो तँ होएबाक चाही? मुदा दुख अछि तँ एहि बातक जे कमे खर्चमे सुगम यात्रावला जल 
मार्ग, जकर विकासक अकूत सम्भावना एहि क्षेत्रमे बनैत छैक, किएकतँ एतुका सभ नदीमे सालो भरि पानि 
रहैत अछि, तकरो हाल तँ ओएह छैक। रहल-सहल एक मात्र थल मार्गक विकासमे सरकार सतसठि वर्षसँ 
प्रयासरत अछि, मुदा नतीजा ढाकक तीन पातक बराबरिओ नहि निकलैत अछि। एक दिस भारत सरकार 
मैट्रो रेलवेक विकासमे लागल अछि; आ दोसर दिस ई क्षेत्र बड़ी रेल लाइन मधेपुरा-कटिहार एवं सहरसा- 
फारबिसगंज शाखाक लेल संघर्षरत अछि। आइ जखन विश्व-बैंक सम्पूर्ण दुनियामे सड़कक जाल बिछैबाक 
लेल प्रयासरत अछि, तखनो एहि क्षेत्रक कतेको अनुमंडल जिला मुख्यालयक सड़क मार्गसँ जुड़बाक लेल 
लालायित अछि। एहनो नहि छैक जे सडक योजना-मदमे कम खर्च भेल अछि। मुदा ओ तँ भारतीय 
नौकरशाहीक लूटक कमाल अछि जे बहुत रास देशी-विदेशी योजनाक बादो एतुका खाधि सबमे सड़क आ कि 
सड़कमे खाधि से ताकब मुश्किल अछि। योजना-कार्यालयसँ ठीकेदार धरिकेर पसरल लूट तंत्रक परिणाम 
भुगतैत सड़क आइ गिट्टी आ अलकतराक लेल तरसि रहल अछि। जा धरि सड़ककें'भूमि क्षरण'आ पानिक 
बहावसँ बचाओल नहि जाओत-- ता धरि मजबूत सड़क सेहो टिकाऊ नहि भए सकैत छैक, मुदा लूटक 
शिकार बनल ई सड़क एहिना कहिआ धरि टिटिआइत रहत? 


सर्वाधिक सघन आवादीके पालन-पोषण देबाक एकमात्र साधन अछि-- पारम्परिक कृषि। एम्हर भारत 
सरकारक कृषि-नीतिक हाल ई अछि जे पंचवर्षीय योजनामे कृषि एवं सम्बन्धित क्षेत्रक विकासक लक्ष्य 
दिनानुदिन घटबैत जाए रहल अछि। पंचवर्षीय योजनाक माध्यमसँ भारत सरकार भनहि पंजाब एवं हरियाणामे 

हरित-क्रांति आनि लेने होअए-- मुदा गंगाक उत्तरी मैदानी भाग कौशिकी आइयो अपन बदहाली आ 
बदकिस्मतीक गीत गाबि रहल अछि। आइयो ई क्षेत्र भारत एवं बिहार सरकारक कृपा-दृष्टिक लेल लालायित 
अछि । आजादीक एहि सतसठि वर्षमे एहि क्षेत्रक उत्पादन-क्षमतामे 100% क वृद्धि भेल ; जखन कि एतबहि 
दिनमे एहि क्षेत्रक जनसंख्यामे 125% क वृद्धि भेल अछि। आब एहि क्षेत्रमे आओरो कृषि-भूमिक विस्तार 
सम्भव नहि अछि। हैँ, कृषि-विज्ञानमे वैज्ञानिक तकनीकी विकास कए एहि क्षेत्रक उत्पादन-क्षमताक विकास 
कएल जाए सकैत अछि; परंच प्राकृतिक संसाधनक वैज्ञानिक विकासक अभाव आ अनियंत्रित जनसंख्या 
विस्फोट एहि क्षेत्रक सामाजिक-आर्थिक हालतिके बदतरि बना देलक अछि। फलस्वरूप एतए बेरोजगारीक 
एहन भयानक विस्फोट छैक जे जनसेवा, गरीबरथ, महानंदा, नार्थ-ईस्ट एवं दिल्ली तथा पंजाब जाइबला सभ 
ट्रेन एहि क्षेत्रसँ पलायन कएनिहार मजदूरकें ढोएबाक कीर्तिमान स्थापित कएल अछि। मजदूर सभक 
पलायनसँ दिल्ली सरकार चिंतित भए रहल अछि। की, ई भारतीय गणतंत्रक असमान विकास गतिक प्रमाण 
नहि थिक? की, भारत सरकारक श्रम एवं कल्याण मंत्रालयकें एकर चिंता नहि करबाक चाही? मजदूरक 
बहुसंख्य पलायन एहि क्षेत्रक अनियंत्रित आबादी आ श्रम-नियोजनक अभावक परिणाम एवं प्रमाण थिक । 


आइ आजादीक सतसठि वर्ष बाद भारतक संसदीय राजनीतिमे क्षेत्रीय दलक बढैत दबाव स्पष्ट देखा 
रहल अछि। मुदा आइ धरि गंगाक उत्तरी मैदानी भाग अर्थात मिथिलाक समस्याको केन्द्रगे राखि राजनीति 
जन्म नहि लए सकल अछि। अतः आवश्यकता छैक गंगाक उत्तरी मैदान अर्थात मिथिलाक सांस्कृतिक 
समुदायक सामूहिक राजनीतिक हस्तक्षेपक, जे भारतीय गणतंत्रमे एहि क्षेत्रक समस्याकें केन्द्रमे राखिकए एकर 
अधिकारक लेल संघर्ष करए। कोने क्षेत्रक पर्यावरण ओतुका जन जीवनक प्राण होइत अछि। गंगाक उत्तरी 
मैदानी भाग कौशिकी समशीतोष्ण वातावरण, अपार जल, बन आ कृषि संसाधनसँ सम्पन्न अछि। कहल जाइत 
अछि जे अकबरक जमानामे जखन भूमि बंदोबस्त करए टोडरमल जी एहि क्षेत्रमे आएल छलाह तँ ई क्षेत्र एक 
गोट घनघोर जंगल छल। नतीजतन भूमिक बंदोबस्ती नहि भए सकल। मुदा अकूत प्राकृतिक संसाधन एवं 
अनुकूल पर्यावरणक कारण एहि क्षेत्रक जनसंख्या तीव्र गतिसँ बढ़ेत गेल। बढ़ेत आवादीकें पोषण देबाक हेतु 
जंगल काटिकए खेती योग्य जमीन बनाओल गेल। तखन पारिस्थितिक संतुलन बिगडबाक डर किनका 
छलनि? परंच आइ एहि क्षेत्रक साठि वर्षीय सभ व्यक्ति बेबाकीसँ कहि सकैत अछि जे एहि क्षेत्रक सभ नदी 
कूशकाय भए गेल अछि। 


सामान्यतः गंगाक उत्तरी मैदानी भाग कौशिकीक मूल भौगोलिक समस्या अछि-- बाढि, सूखार, 

अनियंत्रित वन विनाश, मृदाक्षरण, नदीसँ पानिक सूखब शुभ संकेत नहि अछि। ई दुबर-पातर होइत नदी रहि- 
रहिकए बरसा मासमे अपन तामसकें जगजाहिर करैत सम्पूर्ण क्षेत्रकै बाढ़िक चपेटमे लए लैत अछि। एहि नदी 
सभक तामसकें बुझए पड़त। ई बान्हल नदी जाहि रफ्तारसँ एहि क्षेत्रकै बालूक ढेरमे बदलैत जाए रहल 
अछि, जाहि गतिसँ एहि जमीनसँ पैघ गाछसभ समाप्त भए रहल अछि-- ओ एहि क्षेत्रकें रेगिस्तानमे बदलि 
जएबाक संकेत दैछ। ओहुना हिमालयक ग्लेशियर फटबाक आतंक पूर्वेसँ एहि क्षेत्र पर मौजूद अछि। पर्यावरण 
के लएकए हाय-तौबा मचाबैवला लोकक नजरिसँ किऐक ओझल अछि ई क्षेत्र कौशिकी। पृथ्वीक ई सुन्दरतम 
अंश गंगाक उत्तरी समतल मैदान कौशिकी आइ पारिस्थितिक असंतुलनक भंवर जालमे फंसि गेल अछि। 
आजादीक आरम्भिक सालमे नहरक काते कात वृक्षारोपण कार्यक्रम चलाओल गेल, मुदा रख-रखावक अभावमे 

ओ हरियर हरियर गाछो सुखिकए रक्षकक भक्षण भए रहल अछि। खासकए सुपौल, सहरसा, अररिया आ 
मधेपुरा जिलाक नहर-शाखाक काते कात लगाओल शीशोक गाछ पानिक बिना सुखिकए जारन भए गेल। 
बेचारा नहरे की करत? ओ तँ अपने पिआसल अछि, तखन खेत आ गाछकें कतएसँ पानि पिआओत? उत्तम 
नस्लक पशु एवं चरागाहक अभाव, कृषि-भूमि पर जनसंख्याक बेस दबाव, स्थिर आ असंतुलित औद्योगिक 
प्रगति, शक्ति स्रोतक अल्प विकास तथा जनसंख्या एवं संसाधनक बीच असंतुलनक वृद्धि, तँ आवश्यक अछि- 
- भूमि-संरक्षण, वृक्षारोपण एवं जलाशयक सुरक्षा कए एहि क्षेत्रक पर्यावरणकें बचाएब। एहि क्षेत्रक नदी सभकें 
बान्हसँ बान्हब बान्हक काते-कात वृक्षारोपण द्वारा जंगल उगाएब, यातायातक लेल सड़क मार्ग विकसित करब, 
नहर योजना द्वारा सिंचाई आ उर्जाक व्यवस्था करबाक चिर आकांक्षित सपनाकें साँच करबाक आवश्यकता 
अछि जे आब मिथिला राज्य बननहि सम्भव अछि। 


मिथिला राज्य आब हमरासभक हेतु प्राण-वायु सदृश आवश्यकता बनि गेल अछि, जकर अभावमे एहि 
्षेत्रक विकासकेर सपनो देखब असम्भव सन बुझबामे आबि रहल अछि। यद्यपि दोष अनका पर मढ़ब अति 
साधारण छैक, अपन दोष-अपन कर्मच्युतताकें जँ देखबाक सामर्थ्य हमसभ मिथिलावासी प्राप्त कए ली तँ 
ककर सामर्थ्यं छैक जे हमरासभकें अपन अधिकारसँ वंचित करत। मुदा, की हमसभ अपन-अपन छाती पर 
हाथ राखि एहि विषयक गॉरन्टी दए सकैत छी जे हमसभ सबतरि अपन कर्मपथ पर सजग-सतर्क भए 
प्रयासरत छी? हमरा जनैत जँ केओ एकर गॉरन्टी देबाक असफल प्रयास करबो करताह तँ कमसँकम ओहि 
राति तँ हुनका निन्न निश्चये नहि होएतनि। कतेक सोचनीय विषय अछि जे मिथिल क्षेत्रक तथाकथित पब्लिक 
विद्यालयमे बंगलाक सङ्ग-सङ्ग आने क्षेत्रीय भाषा पढ़ाओल जाए रहल अछि, मुदा मैथिली नहि। मैथिलीकें 
संवैधानिक मान्यता भेटबासँ पूर्व ओहि विद्यालयक संचालक महोदयलोकनिक कहब छलनि जे मैथिली पढि की 
होएत? मुदा आब? आब तँ मैथिली पढ़ि भारतक सबसँ पैघ परीक्षा यूपीएससी पास कएल जाए सकैछ, तखन 
आब कोन समस्या? हँ समस्या अछि मानसिक हीनताक, जाहिसँ एखनहुँ धरि हमसभ निकलि नहि सकलहुँ 
अछि। ई तथाकथित विद्यालय चलौनिहार केओ कि मिथिलासँ बाहरक छथि, तखन फेर एना किएक? 


तँ आवश्यकता अछि जे हमसभ सबसँ पहिने निचुला स्तरसँ एहि दिसमे आगाँ बढ़ी तँ परिणाम सार्थक 
भए सकैछ। जँ मिथिलावासी निश्चय कए लेथि जे सम्पूर्ण मिथिलाक पढाइ ओकर मातृभाषाक माध्यमे होएत, 
तँ के रोकि सकैछ मिथिलाकें बढ़बासँ? जँ मिथिलावासी अपन आवेदन मात्र मैथिलीमे लिखब प्रारम्भ कए देथि, 
तँ के रोकि सकैछ मिथिलाकें बढ़बासँ? जँ हमसभ अपन पावनि-तिहारमे अपन संस्कृतिकें बढ़एबाक निश्चय कए 
ली तँ फेर के रोकि सकेछ मिथिलाकें बढ़बासँ? मुदा, ई तँ होएत नहि, कारण जे हमसभ तँ “तीन तिरहुतिआ 
तेरह पाक”मे विश्वास करैत आएल छी आ तकरे फल उठाए हमर-अहाँक संस्कृतिकेर दुश्मन लोकनि मैथिलीकें 
जाति-विशेषसँ बान्हि अपन मनोवांछित फल प्राप्त करबाक प्रयासमे लागल छथि। यद्यपि आशा नहि पूर्ण 
विश्वास जे ओ दुश्मनलोकनि कहिओ अपन एहन नीच कर्ममे सफलता प्राप्त नहि कए सकताह, मुदा हमर 


प्रयासकें शिथिलतँ कइए सकैत छथि। 


तँ आवश्यक अछि जे हमसभ एकजूट भए एहि दिशामे सोची आ अपन पीठ थपथपएबासँ पूर्व दोसराक 
पीठ थपथपएबाक कार्य करी। ई दृढ विश्वास रखबाक आवश्यकता छैक जे ककरहु नीक कार्यक फल आइ- 

ने-काल्हि भेटबे करतैक, ओकर कार्य जनसाधारण द्वारा चिन्हले जएतैक । तें शुद्ध मनसँ मिथिला-मैथिल- 
मैथिलीक विकास दिशामे सोचनिहारके आगाँ आबि नेतृत्व सम्हारबाक आवश्यकता अछि जे अदौसँ आबि रहल 
मिथिलाक मांगकें पूरा करबाक सामर्थ्य प्राप्त करताह | 


CET 3 3 3 3 3 3 3 3 3 3 3 3 3 5 3 औ 3 3 क 3 3 3 के के के 3 


जन्म स्थान- अर्राहा, पो.- अर्राहा, भाया- मठाही, थाना- घैलाढ, जिला- मधेपुरा, बिहार, पिन-852121 


ऐ रचनापर अपन मंतव्य ggajendra@Videha.c०m पर पठाउ। 


१ (; जगदीश प्रसाद मण्डल 
समधीन 


बरदहट्टामे जहिना गोटे बरदक जोड़ा एहेन रहैत जेकर सिंग-सिंगहारक संग रंगो-रूप आ पूछो-पएरक 
एहेन मिलान रहैए जे अनठियाकें परेखेमे ने अबैए जे दुनू दू छी आकि एक्के, तहिना गाममे सिनुरिया काका आ 
खजुरिया समधीनक बीच अछि। ओना सिनुरिया कक्काक असल नाओं 'राधारमण' आ खजुरिया समधीनक 
नाओं “हसीना खातून'छियनि। मुदा से छियनि माए-बापक देल नाओं। जाबे राधारमणक माता-पिता जीबैत 
रहथिन ताबे तक तँ राधारमणे नाऔँ बेसी लोक जनै छेलनि मुदा अपन आँखि-पाँखि भेला पछाति “सिनुरिया 
काका' नाओं अरजि लेलनि। जइसँ पछिला नाओं मटिया-मेट भऽ गेलनि आ'सिनुरिया काका'क नाओंसँ सभ 
जानए लगलनि, जनैत-जनैत नाउँए पड़ि गेलनि। मुदा तइले सिनुरिया काकाके मिसियो भरि रोग-राग मनमे नै 
छन्हि, जहाँ धरि खुशीए छन्हि। खुशीक कारण ई छन्हि जे गामक लोक जखनि बहराए लगल आ जाबे तक 

गाम बिसराएल नै छेलै ताबे तक जे कोनो-कोनो फूल,फल, तरकारी आ अन्नोक बीआ अनतएसँ आनि गाममे 
लगौलक, तहीमे दस-बारह तरहक सिनुरिया आम सेहो आबि गेल। ओना सभ आमक रंगो आ साइजो एके रंग 
नहियेँ आ ने सुआदे आकि रसे-गुद्दा एकरंग। मुदा देखैमे तँ लाले-लाल, सिनुराएल लाल, अलाएल लाल, गुलाएल 
लाल तँ अछिए। किछु एहनो अछि जे जखने टिकुला होइए तखनेसँ ललए लगैए आ किछु एहनो अछि जे 
जखनि कोशाइए तखनि लाली पकड़े छै आ किछु एहनो अछि जे जुआइत-जुआइत पकड़े छै। ओना पकलापर 
तँ अधिकांश आनो आम ललिआइए जाइए । 


गाममे आम तँ दस-बारह रंगक बढि गेल, मुदा नाओं सबहक हेरा गेल। हेराएल ऐ दुआरे जे रोपिनिहारे 
बिसरि गेला। बिनु फड़ने गौआँकें मतलबे कोन, बिसरबो केना ने करैत, समए छल जखनि उत्तर- 
प्रदेश, भोजपुरसँ लऽ कऽ ढाका-बंगाल तक जोड़ल छल, जे ससरि पंजाब दिस बढ़ल आ बढ़ैत-बढ़ेत 
दिल्ली, बंगलोर, बम्बइ दिस बढि गेल। नोकरीए करैक छै तँ जेतए बेसी पाइ हेतै, तेतए जाएत। ओकरा कोन 


जरूरी छै जे गामक गुलाब खासक सिनुर परखत। जखनि गामेक नै परखत तँ आनठामक तँ सहजे बाढ़िक 
पानि जकाँ आएल-गेल | 


सुभ्यस्त समए भेने अदरो नक्षत्र अपन रंग जहिना देखा देलक, तहिना गामक आमो गाछी देखौलक । 
लाले-लाल गाछी सबहक बहरबैया आम चमकए लगल। कोनो नब वस्तु भेटने मनमे उत्साह जगिते छै, तहिना 
आमक रंग देखि-देखि लोकोकें जगल। मुदा सभ साइजक रहितो सबहक रंग एकरंगाहे छै। गुलाब- 
लाल, सिनुर-लाल आ आल-लाल परखैक लोकके जरूरते की छै। आम छी खाइक वस्तु भेल। ओकर गुण 
तँ ओतबे ने भेल जे मीठो हुअए आ बेसीओ हुअए। तैसंग बेसी फड़बो करए। गौआँक उत्साह एते बढि गेल 
जे आमक विचार करब जरूरी भऽ गेल। तइमे सबहक गाछीक आम सहरगंजा भऽ गेल। एक तँ अपन जे 
पुश्तैनी अछि ओ तँ अपन नाओं जपिए रहल अछि मुदा नबकाक नामकरण भेने बिना काज केना चलत। 
अही नामकरणक उत्सवमे राधारमणक नाऔँसिनुरिया काका' पडि गेलनि। जेकरो पित्ती हेथिन सेहो कक्के कहै 
छन्हि। आ जेकर भातीज हेथिन सेहो कके कहै छन्हि। अहुना लोक अपन नामो बाबा, दादा, काका इत्यादि 
रखिते अछि। सिनुरिया काका नाओं किए समाज देलकनि? एके समैमे सभ बहरबैया आम पकैक समए 
भेल, अहुना जेठसँ शुरू भऽ अखाढमे भरखरि पकिते अछि। उत्सवक माहौल रहबे करै, गाछीए-कलम देखैत- 
देखैत दस गोटे बिनु बजौले एकठाम भऽ बैसि गेला। बैसारमे प्रश्न उठल जे, जे आम टिकुलासँ जुआइ धरि 
लाले-सिनुराएले अछि, ओ जे पाकत से केना बुझबै? दोसर प्रश्न उठल जे कोन राज्यसँ कोन आम आएल अछि 
तेकरो ठेकान नहियेँ अछि, ओ केना ठेकनाएब? तेसर प्रश्न उठल जे कोन आम कोगर हएत, कोन गुदगर हएत 
आ कोन रसगर हएत से ठेकान केना पएब? तहूमे सभ आम सभकें अछिओ नहियें,तँए अन्हराक हाथी भऽ 
जाएत, जेकर रसगर हएत ओ रसगरे बुझबै आ जेकर गुदगर हएत ओ गुदगरे बुझबै। रंग-बिरंगक प्रश्नक बीच 
सभ ओझरा गेला। मुदा बिना रस्ता भेटने समाज चलबो केना करत। जहिना लोक चलैए तहिना ने समाजो 
चलै छै। गुम्मा-गुम्मी बैसार देखि राधारमण फनकि बाजल- 


“एतबे टा ओझरीमे जखनि सभ ओझरा गेलह, तखनि काज केना चलतह?” 


राधारमणक विचार सुनिते सुकरतिया प्रश्नकें उनटबैत बाजल- 

“राधारमणे जे कहता से सभ मानि लेब।” 
आगू-पाछू जेते राधारमण सोचने हुअए मुदा ठाँहि-पठाँहि बाजल- 
“भाय, आम तँ सहजे आमे छी जे सिनुरिया चानिकें सेहो चीन्हि सके छी।” 


तहीपर गौआँ 'सिनुरिया काका” नाओं रखि बजबए लगलनि। अपन अरजल नाओं छियनि तँए केकरो 
अधला नजरिए देखबे किए करता। पितातुल्य पित्तीए भेला। 


खजुरिया समधीन गामक समधीन छथि। अपन माए-बापक देल नाओं हसीना खातून' छेलनि। मुदा जगह 
बदलने बेटीए ने कनियाँ आ आकि आरो-आरो नाओं अरजैत अछि। तीस बर्खसँ अपने बेटी-जमाए लग रहै 
छथि। ताडक आ खजूरक पातक बौस गढ़ैक लूरिसँ हसीना भरल। खजूर-पातक ओछाइन, सिरमा, पौती 
बीअनि इत्यादि रंग-रंगक बौस बनबैक लूरि, तहिना ताडक पातके चटाइ, पंखा, झुनझुना इत्यादि गढैक लूरिसँ 
सेहो भरल छथि। जहिए बेटी ऐठाम हसीना पएर रोपि काजमे भागीदारिनी भेली तहिएसँ लोक खजुरिया 
समधीन कहए लगलनि। ओना वयस पौला पछाति समधि-समधीनक समए अबैए मुदा से हसीनाक संग नै 
भेल। भेल ई जे जहिना कु-समैओमे अन्हर-बिहाड़ि, पानि-पाथर आबि जाइ छै तहिना खजुरियो समधीनकें 
भेल। सिनुरियो काका समधीने कहै छन्हि आ जे सभ सिनुरिया काका कहै छन्हि सेहो खजुरिये समधीन 
कहै छन्हि। मुदा जे जे कहनि, समाज तँ विशेषाधिकार दइए देने छन्हि। जइसँ किए ओ बुझती जे गाम 
अपन नै छी, तहूमे बराबरीक हिस्सा। कहुना भेली तँ गामक समधीन भेली, किए मनमे कुवाथ हेतनि जे कोनो 
पुरुख आँखि चढि किछु कहैए। बजैक अधिकार जेते समधिकें तइसँ कम किए समधीनकें हेतनि। हएबो 
उचित नहियें। किएक तँ सृष्टिक सृजनमे दुनू एहेन अछि जे जात जकाँ असगरे चलिओ नहियेँ सकैए। ओना 
महिला जगत नमहर अछि, तँए रंग-रंगक घर-दुआर, बोल-बाइन, सर-सम्बन्ध तँ अछिए मुदा तइमे समधीन 
अगिला मुहराक भेली। अगिले मुहरा ने गाड़ीकें रस्तो धड़ा चला सकैए आ दब-उनार करैत उनटाइओ 
सकैए। जँ समधि प्रेमसँ कहथिन, तँ समधीनो प्रमाग्नि भऽ बजती, नै जँ क्रोधसँ कहथिन तँ ऊहो क्रोधाग्नि नै 
होथि, सेहो उचित नहियें । 


मुदा से बात सिनुरिया काका आ खजुरिया समधीनक बीच नै अछि। जहिना राधारमणकें सौंसे गामक 
लोक सिनुरिया काका कहै छन्हि तहिना हसीनाकें सेहो खजुरिया समधीन' कहिते छन्हि। से कोनो पुरुखे-पात्र 
नै महिलो-पात्र। जहिना एक उमेरिया दुनू तहिना एक कान्हीक सेहो। रंगो-रूप भगवानेक देल। कोन 
भगवानक देल, से ओ दुनू जानथि। मुदा मासक हिसावसँ जहिना भगवान रंग बँटै छथि तहिना दुनूकें 
एकमसुआ बूझि रंगो-टीप देने छथिन। तेतबे नै, हाथ-पएरक मिलान एहेन जे तेहल्लाके परखब कठिन। एक तँ 
अहुना जखनि लोक घर छोड़ि आगू निकलैए तखनि बोलीमे टाँस आनए पड़े छै, हसीना तँ सहजे माए-बापक 
घरसँ सासु-ससुरक घर होइत बेटी-जमाए ऐठाम समधीन बनि रहली अछि, तँए तेखार कएल खेत जकाँ 
जहिना गामक समधीन तहिना समतल बोल। सिनुरियो काका तेहने, जखनि जे मनमे उचरल तखनि सएह 
बजलौं। मुदा से पारखी खजुरिया समधीन। तहूमे ताड-खजूरक बीच रहनिहारि, जइ जगहपर टगल-मरल 

आबि सिंहासन जमा सिंह बनि घण्टे भरिमे केते राज-पाट उनटा अपने उनटि घर दिस विदा होइए। तइ 
खेत परहक उपज हसीना । 


ओना सिनुरिया काका सौँसे गाम एक-बेर-दू-बेर दिनमे घुमिते छथि, मुदा बैसार तीनिए-चारिठाम छन्हि । 
चारू बेवसायी जगह, जइमे एकटा खजुरियो समधीनक छन्हि। ओना घर, बेटी-जमायक छी, मुदा घरोक बात तँ 
छोट-छीन नहियें अछि। जइ नाओंसँ बेसी लोक घरकें जनलक घर तेकर भेल। जेकरा समाजक अधिकार 
भेटि जाइ छै। केना नै भेटौ, जएह पंचवैया, सएह नीर-नैया। मुदा किछु होउ, हसना तँ हसने भेली। जमाए- 
रशूलोक विचारमे कोनो घटी-बढ़ी नै। अनुकूले। अनुकूल ई जे घरक सभ कियो तँ जोटले छी, सभ सबहक 
तरी-घटी जनिते छी, तखनि माइए-बापक नाओं ने लोक जगबए चाहैए से तँ अछिए, जेहने अपन माए तेहने ने 
घरोवालीक माए। तेतबे किए,कुलक्षण-सुलक्षणक परीछा सेहो एकेठाम वृतिए अछि, भलहिँ कियो अनेरूआ आ 
कियो कुलपूज हुअ। बरसाती समए भेने सिनुरिया काकाकें बैसारीमे बढ़ोतरी भऽ गेल छन्हि। हाटक काजसँ 
विदा भेला, रस्तामे खजुरिया समधीनक घर पड़ैत, दुनूकें अजमा नेने रहथि। करीब अदहा किलो मीटरक 
दूरीमे दुन्‌ गोटेक घर। ओना ई बात सिनुरिया काकाकें बूझल जे माघक चद्दरि, भदवरिया छत्ता-लाठी लाइए 
कऽ घरसँ निकली मुदा गामसँ कनीए हटि हाट, करीब किलो मीटरक दूरीपर। तहूमे जँघियाएल हाट। 
जँघियाएल ई जे एक दिन अहिना हाटपर रहथि तखने बरखा शुरू भेलै, पुबरिया हवा सह दैत रहै आ पुबेसँ 
बरखो अबैत रहै, जेकरा लोक कातेसँ घुआँ जकाँ देखै। तीमन-तरकारी कीनि गमछामे बान्हि विदा होइत 
रहथि आकि बर्खा-पानि अबैत देखलखिन। मनमे एलनि जे जखनि हाटक काज भाइए गेल तखनि अनेरे किए 
हाटोके अजबाइने रहबै। अनेरे हाट-बजार भरल रहने जेबीक हेरा-फेरी हएत। तहूमे पँजराक जेबी, एक- 
दोसरसँ सटल, लोकक जेबीमे हाथ दऽ दियौ, जँ बूझि गेल तँ कहबै, अपना जेबीमे दइ छेलिएऐ,अहाँमे चलि 
गेल। जँ सुतरल तँ शिकारी भेलौं। नै सुतरल तँ शिकार भेलौं। धोतीक ढट्ठा बान्हि सिनुरिया काका घर 
दिस दौगला, घर तक दौगले एला, मुदा बरखाकें पकड़ऽ नै देलखिन। से केलहा अनुभव रहनि, तँए बेसी 
बिसवास छेलनि। 


ओना मेघो छँटल सन रहै। दोसर, मनमे इहो रहनि जे जखनि टोले-टोल जाएब तखनि जेतै बरखा हुअ 
लगतै, तेतै आँटकि जाएब। तहूमे कोनो कि हम ओहेन रूआबी लोक छी जे केकरो दुआर-दरबज्जा दिस 
तकबो ने करबै। तहूमे कोनो कि बड़का भोजनदास छी जे हजारटा रसगुल्ला, पनरह किलो अण्डाएल ललमुहाँ 
रोहु माछक ओरियान घरबैयाकें करए पड़तै। उनाड़ी बर्खाक ओकातिए केते होइ छै, दस-पाँच मिनट 
भेल, तइले एक जुम तमाकुले की कम भेल। खजुरिया समधीनक घरसँ कनी पाछूए रहथि तखने टोपर बान्हि 
मेघ आबि टीपा-टीपी टीप-टीपाए लगल। टीपो-टीपी कि कोनो एके रंगक होइए, केतौ झिसिआएल, केतौ 
बुनिआएल, केतौ गोलिआएल, केतौ पथराएल, तँ केतौ बिजलिआएल । मुदा से नै गोलिआएल टीपा-टीपी देखि 
सिनुरिया काका दौगल खजुरिया समधीनक ऐठाम पहुँचला। पूबे-पछिमे रस्ता, दछिन मुहेँ उत्तरसँ मुँह खुजल 
घर । ओना घरक मुहोँ केते रंगक होइए, एक फीट, एक हाथ, दू फीट, डेढ़ हाथसँ साढ़े तीन फीट पर्याप्त 
भेल। मुदा जइ घरक एक भागे खुजल रहत तेकरा की कहबै? ओहने खुजल मुँहक खजुरिया समधीनक 
घर। रस्तेपर सँ छड़पि कऽ सिनुरिया काका ऊपर चढ़ला। ऊपर चढ़िते, बजला- 

“जेहने छुदराही घरवाली तेहने छुदराहा ओछाइन, केना पहुनमाक पैत बँचत?” 


ओना हसीना समधीनके मनमे जोरसँ धक्का लगलनि, मुदा किछु जगह एहनो तँ होइते अछि जैठाम सोचै- 
विचारैक समैए ने भेटै छै। बनौआ हुअ आकि सिरजौआ मुदा भेल तँ समधीने मिलान। की ओ नै जनै छथि 
जे हमरे सन नारी अपनो घरमे छन्हिहेँ। तखनि तँ भेल भरि मुँह बाजि जिनगीक सुख-दुखमे भागीदार बनब । 
सिनुरिया कक्काक बात सठलो ने छेलनि आकि बिच्चेमे खजुरिया समधीन बजली- 


“जेहने छुदराएल पहुनमा तेहने ने सुआगत। केतौ प्रेमो भेटत केतौ परानो जाएत।” 


ताड़क नमहर चटाइ। जैपर अपन समचा पसारि खजुरिया समधीन पंखा बनबैत रहथि, सिनुरिया 
काकाके देखिते, चीज-वौस एक भाग करए लगली। बिना एकबगली केने बैसैक जगहो नै बनैत। तैबीच 
अधभिज्जू काका गमछासँ देह परहक पानि पोछए लगला। ओना खजुरियो समधीन बैसिले-बैसलि चीज-वौस 
नै बगलौलनि। उठि कऽ ठाढ़ भऽ निहुरि कऽ हटबए लगली। कारखाना बीच जहिना समधीन तहिना स्नान 
कएल सिनुरिया काका। दुनू अपना-अपना नजरिए एक-दोसराकें पढ़बो करथि। ओना सिनुरिया काका देखौआ 
नहाएल नै रहथि बर्खाक पानिमे भीजल रहथि। मुदा मन अपन से मानैले तैयारे नै रहनि। कहनि जे लोक 
कलोपर नहाइए, इनारोपर नहाइए,डबरोमे नहाइए, पोखरिओमे नहाइए, मरलो धारामे आ जीतहो धारमे तँ नहाइते 
अछि। तेतबे किए, गंगाक सिमरिया घाट आ इलाहावादक त्रिवेणी घाटमे सेहो स्नान करिते अछि, मुदा 
वदलाएल स्नानकेँ की कहबै? मन मानि गेल रहनि जे समधीनियाँ-आँखि जेहेन चमकनि मुदा अपने तँ से नै 
छी। बजला- 


“समधीन, की हाल-चाल अछि?” 


सिनुरिया काका विचारक दाबि छोट करैत बजला तेकर कारण जे एक तँ लोक अपने बेथे तेते 
बेथाएल अछि जे कियो सुनिनिहार नै भेटै छै, तैपर जँ खोंरना लऽ खोंचारि देबै तखनि तँ एकेबेर चुल्हे धधकि 
जाएत। मुदा मन गवाही दैत रहनि जे समधीन ओना बुढ़ाएल जकाँ बूझि पड़े छथि, दस-पाँच बर्खक खेल 
छन्हि, मुदा मुर्दघट्टीक बाटपर तँ ठाढ़े छथि। बिजली-पंखाक आगू ताडक पंखाक पुछ केते काल, जेतेकाल 
बिजली नै रहल मात्र तेतेकाल। मुदा मुँहक बरीसँ पहुनमा थोड़े खुश हेता, जखने बिजली औत तखने 
कारखनाक इंजन सेहो औत। मुदा एते बात तँ जरूर जे समधीनक भोगल जिनगीक किछु रहस्यमय विचार 
छिपल अछि। जँ से नै अछि तँ लोक ऐ बेवसायकें अंगीकार किए केलक। 


जाबे सिनुरिया काका देह-हाथ पोछि कऽ सुखौलनि ताबे खजुरिया समधीन सेहो चटाइकें दुनू कोड 
पकडि दूबेर झाडि आगूमे पसारि देलनि। सिनुरिया काकाकें बैसबैत अपना बैसलो ने छेली आकि बिच्चेमे 
बजली- 


“हमरा सबहक दिने-दुनियाँ बेपाट भऽ गेल अछि तखनि तँ कहुना दिन खेपिए जाइ छी। ऐ देहक 
ठेकाने केते जेते काल आँखि तकै छी खाली तेते।” 

एक संग खजुरिया समधीन अपन जिनगीक प्रश्न उठा सिनुरिया कक्काक मनकें तोपि देलकनि, मुदा दोसर 
दिस मनमे एलनि, आशा बान्हि जिनगीक बाट चलब। प्रश्न उठबैत काका पुछलखिन- 


“कारोबारक की हाल-चाल अछि?” 


सिनुरिया कक्काक बात सुनि खजुरिया समधीनक मनमे उठलनि। हाल की रहत, बेहाल कहियौ आकि 
नेहाल कहियौ, छी तँ दुनूक बिच्चेमे। अपन झाँपले-तोपल बात खजुरिया समधीन बेटी-जमाए घरक मान सेहो 
रखबे करती। बाघ रखए बोन आ बोन रखए बाघ। किछु भेलखिन तँ गामक खेलौनेटा नै बेटी-जमाए घरक 
सिरिषेजन भेली। बजली- 


“खाइ-पीबै जोकर जखनि भाइए जाइए तखनि नीक नै कहबै तँ अधलो नहियेँ कहबै, सएह अछि।” 


ठिकिया कऽ सिनुरिया काका जे विचार रखलनि से नै सुतरलनि। ओ ठीकियौने रहथि जे पंखाक 
आमद-खर्चक बात उठौती, मुदा से नै उठौलनि। जहिना अपन चलाकी अढ़ दबि कऽ छेलनि तहिना ओहो अट़े 
दाबि बजली। फेर मनमे उठलनि, मनुख की वनमानुख बनि बोनमे 
रहल, झाडी, डवहारी, दुभिआएल, छीलाएल, चिकनाएल सभतरि तँ ओकर बास छइहें। हालो-चाल की कोनो एके 
रंग रहैए, कियो सासुरसँ मारि खा अबैए तँ कियो सासु-ससुरकें मारि कऽ अबैए, कियो माए-बापक हाथे मारि 
खा चानक बनबैए, तँ कियो माए-बापकें मारि, बोहुक संग बंगलोर-बम्बइ ओगरैए। तहूमे परिवार तँ आरो बेसी 
झँखुराएल अछि। एक दिस बच्चाक स्कूलक समाचार रहल तँ दोसर दिस बेटी बिआहक, तेसर दिस 
पेटपूजाक रहल तँ चारिम दिस भोजनदासक। इत्यादि-इत्यादि। अपनाकें समटैत सिनुरिया काका बजला- 


“केते उमेरमै पंखा बनौनाइ सिखलिऐ?” 


ओना मनक असल विचार अखनो नै रखलनि। मनमे पंखाक प्रयोजन रहनि जे केते दिन लोक एकरा 
अभावमे कष्ट कटलक, तेकर निमरजना लेल उपए सोचि कथी उपए केलक। मुदा से नै, कियो पाकल आम 
देखि बेठिकियाएल गोला सोझा-सोझी फेकि तोडि लेत से केना मानल जेतै? किए ने मानल जेतै, अनुभवीक 
फेकब भलहिं नै होउ, मुदा एहनो तँ सम्भव अछिए जे आममे गोला लागिओ सके छै। मन गुम्हरलनि। 
गुम्हरलनि ई जे एके तीरे आकि एके गोलीए निशान नै सधै, मुदा अनधुन हजार-पान सए फेकला बाद तँ आम 
टुटिओ सकैए। जहिना प्रश्न फेकि सिनुरिया कक्काक मन बौड़ाए लगलनि तहिना दोसर दिस खजुरिया 
समधीनक । समधीनक मनमे एक संग अनेको प्रश्न उठि गेलनि- अपन जनम डीह थोड़े छी, जे झूठ बजने 
माए-बापक नाक कटाएत। तहूमे ऊपर बाइली बेटी-जमाए ऐठाम छी, कनी-मनी कलछपनक मोजर थोड़े हेतै। 
ई बात मनमे अबिते जेना छाती सकतेलनि। छाती सकताइते ताना मारैत बजली- 


“समैध, हाल-चाल की कहबनि, हिनके सबहक आँखि-मुँह देखि तीस बर्खसँ जीवैत एलियनि, आब केते 
दिन जीवे करब, बस एतबे हकार देने जेबनि जे मुइला पछाति देख लिहथि जे खजुरिया समधीन 
चोरी-छिनरपन कऽ धरतीक अन्न-पानि खेलकनि आकि अपन बाँहि-बलसँ कमा कऽ खेपलनि, जे किछु 
देलनि तेकरा उपयोग कऽ जीलकनि आकि उपभोग कऽ।” 

गैंची माछ जकाँ खजुरिया समधीन तेना ने तरे-तर छछाड़ी कटैत तेते पनिगर थालमे पहुँचि गेली जे 
सिनुरिया काकाकें भाँजे बेभाँज भऽ गेलनि। फेर मनमे भेलनि जे एना नै काज चलत। बजला- 


“समधीन, बिआहमे केतेटा रहिऐ?” 


सिनुरिया काका ई सोचि प्रश्न फेकलनि जे जुआनी-जबानी जिनगीक वसन्त छी। जेकरा सभ चाहैए मुदा 
भऽ की रहल अछि? मुदा खजुरिया समधीनकें अपन जनमदात्री माए-बापपर नजरि पहुँच गेलनि। देखल, भोगल 
माए-बापक परिवार, जइ परिवारसँ बिआह-संस्कार तक भेलनि। साधारण किसान परिवार, कट्ठा दसेक अपन 
खेत,परदेशिया सबहक खेत मनखप लऽ पाँच बीघा जोतक किसान परिवार। खेतीसँ जुड़ल परिवार तँए 
खेतीक सभ लूरि परिवारमे सभकें। ओना बिआह माए-बाप ठेकनाइए कऽ केने रहनि। ठेकनाएल ई जे अपने 
तरहक किसाने परिवारमे केने रहथि। मुदा जातीय दुर्गुणक चलैत खेत बोहा गेलनि। बँचैत-बँँचैत कट्ठा भरिक 
घराड़ीमे चौघारा घरटा बँचलनि। मुदा जहिना जातीय दुर्गुण छै तहिना सु-गुण तँ सेहो छइहे। ताड-खजूरक 
पत्ताक कारोबार करैक रोजगारो तँ आबिए रहल अछि। मनमे उठिते जेना खजुरिया समधीनक छाती डालि 
गेलनि। बाट-पड़ल घुच्चीक बीच अँटकि गेली। घुच्ची ऐ दुआरे जे मनुखमे अपन शक्ति छै, जे बाटक 
घुच्चीकॅ छीलि-छालि एकबट्ट कऽ लैत अछि। सासुर अबिते खजुरिया समधीनक जिनगी घुच्चीमे फंसि मोड़ा 
गेलनि। जिनगीक बदलैक परिस्थिति बनलनि। जे हसीना माए-बापक ऐठाम अपन खेत-पथार, वाड़ी-फुलवाड़ीमे 
बारहो मास गीति गाबि समए बितबै छेली, सएह आइ हसीनाकें जिनगी मोडि सोलहन्नी अनाड़ी बना देलकनि। 


तीन भाँइक भैयारीक परिवारमे खजुरिया समधीन छोट दियादनीक रूपमे सासुर एली। खगल घर, हाथे- 
पएरक बले चलैत। बरख दुइए-अढ़ाइएक पछाति भैयारीमे भीन-भिनौज भऽ गेल। कट्टा भरि घराड़ीमे चौवगली 
घर, घरक आगूओ आ पाछूओमे किछु-किछु जमीन खाली। तीनू भाँइक बीच सबूतन छह धुर दू पौआ, दू 
कनमा, दस कनइ आ दस फनइक बँटबारा भेल। जे बँटवारा भाग लगा-लगा भेल, मुदा घरक अगवास तेहेन 
जे लग्गी-डंटासँ बँटवारा हएबे कठिन भऽ गेल। तत्काल तँ घरे-घर आ अगवास साझीए रखलक, मुदा परिवारो 
तँ परिवार छी, दुनू जेठ भायकें तीन-तीन सन्तान, छोट भाए सन्तान विहिन। हालेमे बिआहो भेल आ उमेरोमे 
सभसँ छोट। चारि-पाँच बरख भीन-साझीक बीच परिवार चलल। भीन-साझीक माने ई जे घरे-घर बँटा, चुल्हि 
गड़ा गेल, चारिम घर जे दरबज्जा जकाँ छल ओ साझीए रहल | ताड-खजूरक पातक कारोबार। कारोबार ई 
जे जहिना खजूरक पातके बीअनि, ओछाइन,मौनी-पौती बनबैत तहिना ताडक पातकें पंखा, चटाइ, झुनझुना 
इत्यादि बनबैत । जे कारोबार घर-अँगनासँ बाहर धरिक छेलनि। घर-अँगनाक माने ई जे आँगन-घरमे बीनै 
छेली आ बाहर जा बिकाइ छेलनि। गाममे ताड़ो-खजूरक गाछक कमी नहियेंँ। कमीओं केना रहत जइ गामक 
लोक आमक शौखीन रहत ओइ गाममे आमक गाछी बेसी रहत,मुदा जइ गाममे ताड़ीक शौखीन रहत ओइ 
गाममे तँ तड़बोनीए-खजूरबोनी ने बेसी रहत। जहिना कटाह खजूरक पात, तहिना धराह ताडक पात। दुनू 
दिस धार, जहिना छाजामे तहिना पातमे। गाछक कॅचका पातके सुखबैले जगह चाही, ओना खजूरक पात 
घरक चारपर सुखबैत, मुदा ताइक छाजा तँ भाड़ी होइ छै जे घरेक छार उजारत, तूँए जमीनेपर सुखबए पड़ै 
छै। तैपर सँ हरोथिया करचीओ, जेकर डाँट पंखामे लगैत, आ बाँसो, जेकर बत्ती डाँटमे लगैत तइ रखैले 
रक्का-टोकी शुरू भाइए गेल रहै, मुदा दोसरो कारण भेल। दोसर कारण ई भेल, जेठ दुनू भाँइक परिवार 

नमहर, काज केनिहार दू-दू गोटे, मुदा छोट-छोट बच्चाकें सम्हारैमे समए लगैत तँए तेसर भाएकें माने खजुरिया 
समधीनकें बेसी काज भेने आमदनीओं बेसी होइ। खसैत जिनगी अपन जेठ दुनू भाँइ उठैत तेसर भाइक 
जिनगीसँ द्वेष रोपि दोषारोपन शुरू करए लगल। माए-बापक देल संस्कार खजुरिया समधीनक परिवारकें 
अनुकूल बनौलक । अनुकूल ई बनौलक जे जहिना पिता तहिना माता बनि पोस पबैक लूरि सिखा देने 
रहथिन। जइसँ खजुरिया समधीन अपना पतिओकें अनुकूल बना नेने रहथि, जे यएह उमेर दुनियाँकें चिन्हैक 
अछि ई उमेर अवोधसँ सुवोध बनैत सियान बनैत अछि। चाहे सियान पागल बनू आकि सियान मनुख, मुदा 
हूसब तँ हसिते हूसैत-हुसैत हुसिया जाएब। जँ अपन तराजूपर घरमराजक काँटा लगा तौल लेब सेहो भऽ 
सकैए आ नै जाँ धोपचटेमे रहि जाएब तँ समाजक काँटा होइ आकि अपने वंशक, जइ दिन तौलल जाएब तइ 
दिन सभ कियो कानि कऽ रहि जाएत जे फल्लाँक वंश बँचल छै आकि बिलटि गेलै। मुदा से नै सासुर 
अबिते खजुरिया समधीन फाँड बान्हि जिनगीमे कूदि गेली। मनुखके खगते केते छै, जेहेन जिनगी तेहेन 
खगता। जखनि दुर्वासा मुनि दुभि खा कऽ कृष्णक गुरु बनैक दम अपनामे भरि लेलनि तखनि हम सभ तँ 
अन्न खाइ छी। 


आगू दिस सम्बन्ध बनैक जहिना स्तर अछि तहिना पाछूओ दिस तँ अछिए, ओही स्तरानुकूल दुनू जेठ 
भायक परिवारक बीच सम्बन्धमे प्रगाढता आएल आ तेसर भाएके आगू बढ़ैसँ रोकैक षड्यंत्र रचए लगल। 
वएह रचना दुनू भेयारीक परिवारक धर्म ग्रन्थ बनि गेल। सात सालक बेटी खजुरिया समधीनकें, मुदा साँझ- 
परात दुनू दियादिनीओं आ भैंसुरोक मुँहक गारिसँ तरे-तर गड़ैत पताल पहुँच, अपनाकें सवूरक गाछमे बान्हि 
मानि लेलनि जे मुँहक गारि ताधरि लागि नै करैत जाधरि ओकरा बेवहारिक रूप नै देल जाएत। तँए जेठक 
बात छियनि, अपन जिनगी तँ लोककें अपने हाथ-पएरक असिरवादे चलैए, हुनका सबहक बातकें असिरवादे 
बुझबनि, कमसँ कम अपन सम्बन्धक परिचए तँ कराइए रहल छथि। खैर जे-से। 


दिन झूकि गेल रहै, मुदा साँझ नै पडल रहै। संजोगसँ तीनू भाँइओऑं आ तीनू दियादिनीओं अँगनेमे 
रहथिन। स्त्रीणक बीच नैहरक बड़प्पन आ छोटप्पनक बात जेठकी दियादिनी चालि देलनि। खजुरिया 
समधीन ई नै बूझि पेली जे स्त्रीगणक एहनो सु-भाव बनै छै जे जँ अपन सासुर परिवारमे डुमैत देखै तँ 
नैहरक झाँपल-तोपल बातसँ दोसराकें झाँपए चाहैए। खजुरिया समधीनकें एक दिस भाए-बापक किसानी 
संस्कार आ दोसर दिस अपन लूरि-बुइधिक संस्कार एते जोड़ मारि देलकनि जे फाँड बान्हि आँगनमे माटि 
फेकि बजली- 


जँ केकरो माए-बाप जनमा दूध पिऔलकै तँ की हमरा पानि पीआ पोसलके?” 


नक्शा बनाएल सिपाही जकाँ एक दियादिनी, खजुरिया समधीनक बाँहि पकडि आगूमे बेटाकें ठाढ़ 
केलक,तहिना एक भाँइ पतिओकोें। अनधुन तीनू बेटीओ, अपनो आ पतिओ मारि खेलक। मारि खेला पछाति 
खजुरिया समधीन पतिके कहलनि- 


““जिनगीक पहिल मरन भऽ गेल। जे बँचल अछि आकि बँचल रहत, ओहीसँ अगिला जिनगी बनबैक 
अछि | 99 

अपना देहमे खजुरिया समधीनकें स्त्रीगणक मारि लगल रहनि तँए देहक चोट कम आ मनक बेसी 
रहनि,दोहरी चोट दुनू दियादिनीओं आ दुनू भैंसूरो मिलि पतिक सोझहामे नंगटे ठाढ़ कऽ देने रहनि। मुदा तैयो 
तीनूमे अपनाकें होशगरि बूझि खजुरिया समधीन पतिओ आ बेटीओक सेवा करए लगली। धिया-पुताक 
मारि, बेटी लगले नीक भऽ गेलनि, मुदा लाठीक मारिसँ पतिक कपारो फुटल, डेनो टुटल आ देहो चुराएल 
रहनि। एक मास धिसियौर काटि पति मरि गेलनि। ओना लोक-लाज दुआरे दुनू दियादिनीओऑं आ भाइओ कनबे 
कएल, माटिओ देलक मुदा खजुरिया समधीनक मन बड़प्पनसँ अड़प्पन दिस ससरए लगलनि। 


पतिक मुइला पछाति खजुरिया समधीन मास दिन तक अगिला जिनगीक विचार करैमे हेराएल रहली । 
कारणो छल जे एक तँ पति विहिन सोग, दोसर काजो-उदेम आन समैसँ अलग बदलि गेलनि, जइसँ मन नब 
काज दिस खिंचा गेल रहनि। जेना-जेना आगू मुहेँ समए ससरए लगल तेना-तेना अपनो 'पतिक' सोग कमए 
लगलनि। जे सोभाविको अछि। सोभाविक ई जे जिनगीक जे मूल समस्या, जिनगी ठाढ़ भऽ चलैक, अछि ओ 
तँ आन कोनो समस्याको ढकेलिते अछि। ओना दोसर कारण इहो छेलनिहें, जे पछिला जे कमाइ रहनि ओ 
पतिक दबाइ-दारूक संग पथ्य-पानि, होइत दुनू माए-बेटीक खेनाइ-पीनाइ धरि पार लगौलकनि। मुदा मास दिन 
बीतैत-बीतैत ओहो सभटा जे घरक धएल धड़ल रहनि, निंग्हटि गेलनि। 


मास दिनक समए खजुरिया समधीनकें झिकझोडि देलकनि। पछिला जिनगीके झिकझोड़ि खसा-पड़ा 
एकबट कऽ देलकनि। मुदा जाधरि मनुखो आ आनो-आन जीव-जन्तुक घटमे परान रहै छै ताधरि जिनगीक 
आशा रहिते छै। सएह खजुरिया समधीनकें सेहो भेलनि। आँखि उठा घर दिस तकली तँ बूझि पडलनि जे 
घरक तँ चीनमारेक खुट्टा टुटि गेल! आब केना परिवार ठाढ़ रहत? कोनो परिवार उपारजनपर ठाढ़ रहैए। 
जेहेन उपारजन तेहेन घरक चुहचुही आ जेहेन घरक चुहचही तेहेन लोकक चुहचुही। खजुरिया समधीनक 
मनमे उठलनि, अछैते लूरिए जीब केना पएब?ताड-खजूरक पातक बौस बनबैक लूरि अछि, जेकर खगता अपनो 
अछि आ लोकोकें छै, मुदा पात हाथ तक पहुँचत केना? जहिना कुशल स्वावलंबी करीगर कच्चा माल आ 
औजारक अभावमे अपनाकें अधमिरित बूझि आशा बान्हि हँसैत-खेलैत आगू डेग ई सोचि बढ़बैए जे जहिना 
जमीनसँ सात सीढ़ी ऊपर अकास अछि, तहिना सात सीढ़ी नीचाँ पताल अछि जैबीच दुनियाँ अछि, तहीमे ने 
हमहूँ छी। परिवारक उपारजनक अदहा काज मरल देखलनि। मरल ई जे अपने सूखल पातकें चीरि बौस 
बनबै छी, से गाछसँ आँगन धरि पहुँचत केना। जहिना उत्तरी बिहारे नै आनो-आनो राज्यमे दछिनसँ सिमटी- 
लोहा पार नै भेने ईटाक घरे नै बनि पएल। जँ केतौ बनबो कएल तँ लोहाक काज लकड़ी आ सिमटीक 
काज माटि केलक, तहिना अपना मनकें खजुरिया समधीन पुछलनि- 


“रे मनमा, बाज! बिनु डारिक गाछपर चढि कऽ ताड-खजूरक पात काटल हेतौ?” 


प्रश्न उठिते खजुरिया समधीनक मन थकथका गेलनि। थकथकाइते थाकक-थाक सोग-पीड़ा मनमे उचरि 
गेलनि। उचरि ई गेलनि जे की एहेन समाजमे हमरा सन तीस बर्खक विधवाक बास सम्भव अछि? तीन 
भाँइक भैयारीक परिवारमे जे हाथ पकड़ि अनने छला ओ दुनियाँमे रहबे ने केला, कहबो केकरा करबै। लगले 
मन तमतमा गेलनि, तमतमा ई गेलनि जे पुरुख हुअ आकि मौगी, जँ अपन झाँपन-तोपन अपने नै राखत तँ 
आनक आशा केतेक काल। लगले मन आगू बढ़ि निर्णए करए लगलनि। करए ई लगलनि जे कारोबार 

अधखरूआ भेला पछाति जँ ओकरा पुड़बै दिस नै बढ़ब तँ जिनगी भार भऽ जाएत। मुदा जैठाम परिवारक 
संग एते पैघ अन्याय भेल आ समाज मुँह तकैत रहि गेल, ओ समाज तँ अपने मरल अछि! तैठाम हमरा सन 
मनुखक बास हएत? तखनि? तखनि तँ यएह ने जे जेतएसँ ऐठाम आएल छी तैठाम जा बसी, आकि बेटी-जमाए 
ऐठाम जा बसी। 


तीन-मुहाँनीपर अबिते खजुरिया समधीनक मन जेना लसकलनि। एक दिस वृद्ध माता-पिता, दोसर दिस 
डम्हाइत बेटी-जमाए। माता-पिता मनमे अबिते अपन जिनगीक भविस 'केते दिन जीब' आ माए-बापक 
भविस 'केते दिन जीवित रहता'मे बहुत अन्तर अछि। माए-बाप तँ बेटीए जकाँ बुझता मुदा भाए-भौजाइक 
सम्बन्धक जे हवा-बिहाड़ि बहि गेल अछि तइमे तँ आरो दम घोंटि-घोंटि मरब। एक कोखिक सन्तानक बीच 
जैठाम एते दूरी बनि गेल अछि तैठाम मानव धर्म मात्र कल्पना छी। भाए-भौजाइपर नजरि पड़िते जेना मन 
तमतमा गेलनि। होन्हि जे केते बाजी केते नै, मुदा वकार नै फुटलनि। वकारो केना फुटितनि, जैठामक पुरुख 
महापात्र, सहोदर बहिनकें कोसो दूर भगबए चाहैए तैठाम आन तँ सहजे आने भेल। 


खजुरिया समधीनक मन फेर थकथका गेलनि। तीन बट्टीपर ठाढ़ भऽ हिया कऽ तकलनि तँ देखा 
पड़लनि जे एकटा मरिए गेल दोसर अधमरूए अछि... । बेटी-जमाएपर तेसर नजरि गेलनि। ओहो तँ बन्ने 
अछि, लोक बजै छै जे दुनियाँमे भीख माँगि खाइ बेटी ऐठाम नै जाइ। तखनि? हैँ, तखनि उपए अछि, मनुख- 
मनुखेक अशरामे रहत, तखनि तँ भेल जे पाहुनक रूपमे अपनाकें नै बूझि घरबैया बना रही। मनमे खुशी 
एलनि। एते दिन पति कारबारी छला आब जमाए हएत, तखनि तँ एतबे ने अपन इमान राखए पड़त जे जइ 
समाजमे बास भूमि छल से नै रहल तँए आन समाजकें पहुनाइक सनेस किछु दिऐ। जेते खेबै-पीबै तइसँ बेसी 
कमा कऽ देबै। खजुरिया समधीनक मन मानि गेलनि जे बेटी-जमाए ऐठाम रहब। मुदा लगले मनमे उठलनि 
बेटी-सहनाक बिआह ने दू बरख पहिने भेल, मुदा दुरागमन तँ नै भेल अछि। मन कुचकुचेलनि। कुचकुचेलनि- 
दुरागमनोकें की सीमा-नांगरि छै, तहूमे आब, आब लोक दुरागमन करैए आकि माल-जाल फरिछौट करैए। जँ 
माल-जालक फरिछौट नै होइ छै तँ पति-पल्रीक दुरागमन भेल,मुदा बाल-गोपालक की भेल? देखा-देखी अहिना 
ने दुनियाँ चलै छै। मुदा लगले मन बसैसँ पहिने छोड़ैक विचार केलकनि। मनुख तँ मनुख छी जे बोनैया 
जानवर आकि मेघैया चिड़ै थोड़े छी, चास-बासबला ने छी। घराड़ीकें जँ खरका नै लेब तँ तेहेन-तेहेन गरदनि 
कट दियाद सभ अछि जे घराड़ी कटैमे केते समए लगतै । 


योगी जकाँ खजुरिया समधीन तीनू काजकें एकठाम जोड़लथि। जोड़लथि ई जे घराड़ी ओहेन लोकक 
हाथे बेचि ली जे दुनू परिवारकै कहियो चैनसँ नै रहए दइ। फेर भेलनि जे जखनि गामसँ जाइते छी, तखनि 
जँ समाजो रूपे कहियो नजरि पड़ता तँ आँखि डोलि जाएत। तँए नीक हएत जे तेहल्लाक बीचमे आड़ि- 
पाटिक दरमे दुनू भाँइएकें दऽ देबनि। तइसँ ईहो हएत जे जाँ पहिनौं दाम लऽ लेबै तैयो आशापर ओते काल 
रहबे करब, जेते काल बेटी-जमाइक संग घरसँ नै विदा हएब। 


बेटीक संग जमाए आ तैसंग अपने जाएब नीक नै, मुदा कएलो की जाए? किछु ने। बेटीकें अगुआ 
अपने जाएब । खजुरिया समधीनक मन ठमकलनि। ठमकिते विचार करए लगली जे तीनूक संग चलैक बन्धन 
समाजमे अछि तैठाम जँ बन्धन तोडि निकली आ दोसर समाज रहैक अनुमति नै दिअए तखनि केतए भऽ 

रहब? फेर लगले मन घुरलनि जे समाज तँ समुद्र छी, जइमे लाल मोतीक संग घोंघी-सितुआ सेहो रहिते 
अछि। तैठाम दुनूकें बेराएब कठिन अछि। केते एहेन पारखी अछि जे घोंघा-सितुआ आ लाल-मोतीक 
सम्बन्धकें परेखि पौत? के बूझत जे घोंघे-सितुआक पेटसँ लाल मोती सेहो अबैए? एक जिनगीक इतिहास 

छी, तैठाम हमरा नुकाएल नै हएत। डंका बजा कऽ नै कहबै जे समधीन बनि आएल छी, कहबै जे अपन 
बेटी-जमाइक सेवा करए आएल छी। देखै छी जे नेपालमे नागरिकता लेल एते छान-बान रहितो लोक अपन 
अंगीतक ऐठाम रहि नागरिकता पाबिए लइए, गाम-समाज तँ ओइ देशसँ बहुत छोट भेल, मनमे अबिते खजुरिया 
समधीनकें खुशी भेलनि। मन-मानि गेलनि जे बेटी-जमाए ऐठाम रहब अनुचित नै भेल। मुदा लगले फेर 
भेलनि, मुँह नुका कऽ गाम छोड़बो आ प्रवेशो करब नीक नै। जँ गामसँ मुँह नुका कऽ जाएब तँ सभ दिन 
समाजक आगू मुँह खसले रहत, तहिना जइ गाममे छिप क$ प्रवेश करब ओहो तँ तहिना हएत। ई सम्भव 
अछि जे जैठामसँ निकलब, तेकरा सोझा नै पड़ने मुँह निच्चाँ करैक प्रश्ने ने औत, मुदा जैठाम आगू जिनगी 
चलत तैठाम मुँह खसा कऽ रहब...? खजुरिया समधीनक मन तरसऽ-कलपऽ लगलनि। जहिना एक समाजसँ 
तरस रहनि तहिना दोसर समाज तड़पि कऽ पहुँचब छेलनि। लगले मनमे उठलनि सभसँ बड़ो समाज,जे 
परिवार आ परिवारक लोकको जीवन-मरण दइक शक्ति रखैए। तँए पहिने अपना समाजकें पुछि, अनुमति लऽ 
ली। तखनि भेल जे जइ समाजमे जाएब से समाज अंगीकार करत की नै? किए ने करत, जखनि ओइ 
समाजक सीख-लीख पकडि चलब तँ किए ने समाज समाज बूझत...। मनमै उठिते खजुरिया समधीन अदहा 
रस्ता खोलि लेली आ अदहा खोलैक विचार करए लगली। समाजो तँ समुद्रे जकाँ ने गुँहखत्ताक पानिसँ लऽ 
कऽ गंगा-यमुना,सरस्वती नदी धरिक पानि अपना पेटमे समेटि रखने अछि। जाँ समाजमे कियो एहेन अछि जे 
कोनो बातके बिनु बुझनौं बतोत्तर करैए, तँ एहेनो तँ छथिए जे बातोत्तर करै छथि, तखनि? तखनि किछु ने। 
एतबे जे पाँच-दस गोटेसँ विचारि ली। पाँच-दस मीलि करी काज हारने-जीतने कोनो ने लाज। आगू बढ़िते 
खजुरिया समधीन घरक थारी लोटा, घराडीक रूपैआक संग बेटीकें अगुआ जमाए ऐठाम विदा भेली । 


गामक सीमान टपिते पाछू घूमि गामकें गोर लागि दुनू माए-बेटी आगू दिस बढ़ली। बाटमे माए बेटीकें 
कहली- 


बुच्ची, बिनु पुरुखक परिवार ओहने भऽ जाइ छै, जेहने बोनमे राम विहिन सीताकें रावणक फाँसमे 
फंसि भेलनि।” 


सहनाक मनमे कोनो विकार नै। अखनि ओ उमेर नै जे सासुरक बास बुझैत, दूधमुहोँ बच्चा जहिना 
माइक संग काँट-कुशसँ लऽ कऽ कोठा-सोफा धरि, माइक संग एके रंग बुझैए, तहिना सहनो। बाजलि- 


“से की, से की माए?” 
बेटीक जिज्ञासा देखिते हसीना फूलक कोढ़ी जकाँ प्रस्फुटित होइत बजली- 
“बेटी, बेटी चाहे राजघाटक हुअए आकि मुर्दघाटक, बेटी-बेटीए होइए । ” 


माइक झाँपल-तोपल बात सहना नै बूझि पेलक, फेर जिज्ञासा करैत बाजलि- 

“से की माए?” 
सह पबिते हसीना सहटि आगू बढि बजली- 
बुच्ची, जहिना सीता महरानी महरानी नै बनि बोने-बोन बितेली, तहिना सभ बेटीकें बितबैले कलेजा 


थामि लेबा चाही। जाबे तक आँखि तकै छी ताबैए तकक ने हमर आशा तोरो हेतौ, तेकर पछाति तँ 
अपने लूरिए-मुहेँ ने जिनगी बितेमें।” 
माइक बातसँ जेना सहनाकें माथपर किछु भार-स्वरूप पड़ल। मुदा भारो तँ साधारण भार नहियेँ जे 


सहना बूझि पबैत। आने मिथिलांगना जकाँ सहने मुँह बन्न कऽ सुनि लेलक। बाजल किछु ने। 


गामक सीमान माने सहनाक सासुर आ खजुरिया समधीनक समधियौरक सिमानपर पहुँचिते दुनू माइ-धी 
बैसि रहली। किरिण डुमैक समए बाध-बोनसँ गैवार-महिंसवारक संग गोबरबिछनी, घसवाहिनी सभ गाम दिस 
विदा भेल तँ दुनू माए-बेटीकें बैसल देखि एकटा घसवाहिनी पुछलकनि- 
“सुआसिनी, कोन गाम जाएब?” 
गैवार-महिंसवार गाए-महिंसक संग आगू बढि गेल मुदा गोबरबिछनीओं आ घसवाहिनीऔं ठाढ़ भऽ 
गेली । 'सुआसिनी' सुनि खजुरिया समधीनके सुआस एलनि। सुआस अबिते बजली- 
“अखनि धरि बटोही छेलौं, मुदा आब से नै छी, जँ ऐ गामक लोक रहए देता तँ अही गाममे रहि 
जाएब ।” 


'अही गाम' सुनि सभकें आगूक बात बुझैक जिज्ञासा भेलनि। घासक छिट्डो-खुरपी आ गोबरक पथीओ 
सभ रखि चारूभर सँ दुनू माइ-धीके घेरि कऽ बैसि गेली। सोनियाँ दादी सभसँ उमेरगर, तँए सभ हुनके गप 
करैले देलकनि। सोनियाँ दादी खजुरियाकें पुछलखिन- 


“ऐ गाममे कियो अंगीतो छथि?” 
'अंगीत' सुनि खजुरिया समधीन सहनाकें देखबैत बजली- 


“ऐ बच्चाक सासुर छिऐ, बाप नै छै, हम माए छिएऐ, तँए जिनका संग दान केने छी, तिनका लग पहुँचबए 
जा रहल छी।” 


सहनाकें गामक बेटी नै पुतोहु बूझि संकोच करैत सोनियाँ दादी पुछलखिन- 
“किनकर पुतोहु छथिन?” 


जहिना पत्नी पतिक नाओं लइसँ संकोच करैत तहिना कनियाँक माइओ तँ संकोची भाइए जाइ छथि। से 
खजुरियो समधीनकें भेलनि, मुदा संकोचक संकुचित करैत खजुरिया समधीन बजली- 


“रशूल, जमाए हेता।” 

रशूलक नाओं सुनिते सोनियाँ दादी थकमका गेली। थकमका ई गेली जे रशूलक घर तँ अपने घर 
लग अछि। लगक पड़ोसीआ तँ हम भेबे केलिए, तँए अरिआति कऽ लऽ जाएब नीक हएत। बाल-बोध हुअ 
आकि सियान मुदा गामक बेटी नै पुतोहुए ने भेली। मुदा हमहूँ किछु भेलौं तँ तेहल्ले भेलौं। कोनो जरूरी छै 
जे दुनू परिवारमे प्रेमक मिलानीए होइ, गरमिलानीओं तँ भाइए सके छै। एहेन स्थितिमे संगे ल$ जाएब नीक 
हएत? अनेरे दुनू परिवारक बीच घड़हरिया जकाँ गनजन हएब। मुदा संगो छोड़बकें कियो नीक थोड़े 
कहत? अनेरे लोक कहबे करत जे सोनियाँ दादी चीन्हि कऽ अनचीन्ह केलक । असमनजसमे सोनियाँ दादी 
पड़ि गेली। मुदा लगले जुइत फुडलनि। जुइत ई फुडलनि जे एहेन विचार असगर-दुसगरमे आबि 
सकैए, ऐठाम कि कोनो असगरे छी। एक गोटेके समदिया बना घरपर समाद पठा देब नीक हएत, समाज छी 
अपन सामाजिकता निमाहैक ताबैए तक ने भागी छी, जाबे तक घरवारीक कान तक समाद नै पहुँचल। सुनला 
पछातिए ने नीक-अधलाक विचार हएत। सहरगंजे सोनियाँ दादी बजली- 


“रशूल ऐठामक समदिया के हेमे?” 


जहिना कोनो नब बात, नब काज वा नब समाचार पबिते कियो ओकरा बाँटए चाहैए तहिना 
गोबरबिछनीओं आ घसवाहिनीओंक बीच भेल। एककें के कहए जे अनेको समदिया भऽ गेल। दूटा अधढेरबा 
बच्चियाक माध्यमसँ समाद रशूलक परिवारमे पहुँचल। समाद पबिते रशूल माइक संग पहुँच दुनू गोटेकें 
अरिआति अपना ऐठाम अनलकनि। जेकरा तीस बरख भऽ गेल। 


अपन बात पुछि सिनुरिया काका खजुरिया समधीनपर नजरि अँटका उत्तर तलासए लगला। सिनुरिया 
कक्काक बात सुनि खजुरिया समधीन ठमकि गेली। ठमकिते मन नाचए लगलनि। नचैत मन माए-बापक संग 
वाड़ी-झाड़ीमे केना सजमनि, कदीमा इत्यादि अपन हाथक लगौल लत्तीसँ आनि खाइ छेलौं, मनमे अबिते बिहुँसि 
गेली। बिहुँसब देखि सिनुरिया काकाके भेलनि जे समधीन नीक जकाँ सभ बात कहती, मुदा लगले खजुरिया 
समधीनक मन दहकि गेलनि। दहकि तखनि गेलनि जखनि नैहर-सासुरक बीच अपन टुटैत जिनगी देखलनि। 
देखिते दहकल मन बिदकि गेलनि। समधीनक बिदकब देखि सिनुरिया काका भोथिया गेला। भोथिया ई गेला 
जे ई की भेल- एक मुँह कानब एक मुँह गीत? जहिना सिनुरिया काका भोथियाएल तहिना खजुरिया समधीन 
सेहो बौड़ाएल बतही बटोहीन जकाँ कखनो हँँसैत तँ कखनो कनैक सुरसार करए लगली। मुदा बेटी-जमाए 
ऐठाम कानबो उचित नै बूझि अपन सासुरपर नजरि गेलनि। नजरिकें सासुर पहुँचिते मुँह मुस्कुरेलनि। 
मुस्कुराइते सिनुरिया काकापर नजरि देलनि तँ बूझि पड़लनि जे भरिसक अपने बातमे ओझराएल छथि अखनि 
सुनैक मन नै छन्हि। समैओ तँ सएह भऽ गेल अछि जे केकरा एते पलखति छै जे माए-बाप आ सर- 
समाजक बात सुनत आकि बूझत। मुस्कुरेली ऐ दुआरे जे जखनि सासुरमे तीनू भैयारीमे अपनाकें उठैत 
देखलनि। मुदा लगले भैयारीक दुश्मनी मन पाड़ि मनकें चूडि देलकनि। लगले हसनमुँह आ लगले कननमुँह 
समधीनक देखि सिनुरिया काका आरो भोथिया गेला। ई की भेल? की विपटाइ आ हँसोर कला एके 
भेल? जोकराइ तँ ओ भेल जे धारा छोडि कुधाराक प्रदर्शन करैए, मुदा... । सिनुरिया कक्काक मन बेकाबू भऽ 

गेलनि। होश हवसा गेलनि। हवास होइते मनमे उठलनि जे एना झाँपि-तोपि बजने काज नै चलत। खोलि 
कऽ बजला- 


“समधीन, अखनि परिवारमे केते आमद अछि आ केते खरच?” 


जहिना थलाह हाथे गैंची पकड़ि राखब, आकि अधडरेडपर सँ बिलक साँप पकड़ब कठिन अछि तहिना 
खजुरिया समधीनक पेटक बात निकालब सिनुरिया काकाकें उकडू भऽ गेलनि। गैंची जकाँ ससरि खजुरिया 
समधीन बजली- 


w 


“जानए जअ आ जानए जत्ता। हम तँ उलफी भेलौं, अनेरे कोन जरूरी अछि केकरो घरक नीक- 
बेजए बुझैक |” 


गैंची जकाँ गैंचिआइत समधीनकें देखि सिनुरिया कक्काक मनमे भेलनि, एना नै हएत। बजला- 


“समधीन, जँ आइ अहाँक पाहुन भऽ जाइ तँ पौहुनाइ कराएब? देखिते छिऐ जे केहेन पानि होइए जे ने 
बाट छोड़ैए आ ने बाट पकड़ैए।” 


ऐबेर सिनुरिया काकाकें सुतरलनि। खजुरिया समधीन बजली- 


“समधि, नै पान तँ पानक डंटीओ लऽ कऽ सुआगत करबे करबनि। जानिये कऽ तँ भगवान गरीब 
बनौने छथि, तखनि दरबज्जापर आएल पहुनकें नै किछु तँ एक लोटा पानियॉँसँ तँ मान रखबे 
करबनि।” 


जहिना पनहाइत गाए महिँसकें मलकार परेखि लैत अछि तहिना सिनुरिया काका खजुरिया समधीनकें 
परखलनि। परेखि बजला- 


“भरि दिनमै कएटा पंखा बना लइ छिऐ?” 


'कएटा बना लइ छिऐ सुनि खजुरिया समधीन ठमकि गेली। ठमकि ई गेली जे एके गरे काज थोड़े 
होइए। पहिने गाछसँ काँच डारि काटि सुखौल जाइए, तखनि ओकरा पत्ताकें चीरि-चीरि छोडौल जाइए, तेकरा 
बाद ओकरा छाँटि-छूँटि बाँसक डाँट बना ने बनौल जाइए। तँए ठाँहि-पठाँहि किछु कहब कठिन अछि। 
बजली- 


“कोनो कि एक दिनक काज छी जे दिने-दिन हिसाब बुझबै।” 


जइ दुआरे सिनुरिया काका बात उठौलनि से फेर नै भेलनि। मनमे छन्हि जे एको गोटेसँ पातक भाँज 
लगलासँ सभ भाँज जँ नहियॉँ तँ बहुत भाँज तँ लगिए जाएत। तेकर कारण भेलनि जे जहिना कोनो गाछक 
सिर उखाड़ला पछाति उखाड़ैक सम्भावना बढि जाइए, तहिना भेलनि, मुदा गाछक मुसरा उखड़त आकि नै 
उखड़त ई तँ प्रश्न अछिए। उखड़ियो सकैए आ नहियोँ उखड़ि सकैए। ई तँ गाछपर निर्भर करैए। मुदा 
जिनगीक गाछक मुसरा सिराहेटा नै जलाहो होइए। सिनुरिया कक्काक मन थकमकेलनि। थकमकाइते पाछू 
उनटि देखलनि तँ एकटा मोटगर सोडि पकड़ल बूझि पड़लनि। बजला- 


45 


वि दे ह विदेह Vidleha वितमश ॥#७४७:॥४०४2/02.०0./7 तनिलठ शशश त्णेश्वी शक्िक ड पंविको www.videha.com Videha /5/ Maithili 


कफ 
Fortnightly 6/०७/४क्‍9/ विदेह प्रथम मैथिली पाक्षिक ई पत्रिका 'विदेह' १६५ म अंक ०१ नवम्‌बर २०१४ (वर्ष ७ मास ८३ अंक १६५) क््क्रो 


मानुषीमिह संस्कृताम्‌ ISSN 2229-547% VIDEHA 


““समधीन, नै बुझलौं जे की कहलिएऐ- जानिये कऽ गरीब भेलौं?” 


खजुरिया समधीन जानि आ मानिक अरथे ने बुझै छेली। एकेकें दुनू बुझै छथि, मुदा सिनुरिया काका 
तेहेन बात पुछि रहल छथि जे की कहबनि। धकाइत बजली- 


“समधी, ईहो बड बतबनौन छथि, हमरा गाम दिस अहिना लोक बजैए जे जान-मान एके छी।” 


ओना सिनुरिया काका जान-मानमे ओझरए लगला। मुदा मनमे एलनि, जिनगी जाल छी, एक दिस घुरछी 
छोड़बै छी दोसर दिस लगि जाइए। आकि नबके बनि जाइए। आब कहू जे अमीर-गरीब जनमाउ छी आकि 
बरखाउ? ई केना झाँपल-तोपलमे बूझब? होइ तँ दुनू छइहे, बुढ़ाड़ीमे बजै काल सभ बजैए जे हमर जिनगीक 
अमुक समए स्वर्ण काल छल, आ अमुक समए अन्धकार काल। मुदा केना स्वर्ण काल एबो कएल आ गेबो 
कएल, से केना बुझबै? जी जाँति बजला- 


“समधीन, एहनो तँ समए रहबे ने कएल हएत जे नीक-निकुत खेबो-पीबो केने हएब आ घरो-दुआर 
बनौने हएब?” 


सिनुरिया कक्काक बात सुनि खजुरिया समधीनक मनमे खुशी उधकलनि। उधकिते चौअनियाँ मुँह फुल- 
फुलेलनि। फुल-फुलाइते बजला- 


“समधी, की दिन छल आ की दुनियाँ, चारूकात हरिहरे देखिऐ। मुदा दिन धराबए तीन नाम।” 


खजुरिया समधीनक बात सुनि सिनुरिया काका फेरि भोथियए लगला। मनमे उठलनि कहू, ई की 
भेल? एक दिस 'हरिहरे” दोसर दिस 'तीन नाम' सेहो बाजिए देलनि। मन कहलकनि, जहिना अपनेकें पीछराह 
पुरुख बुझै छी तहिना भरिसक समधीनो पिछराहे छथि। एक तँ एके पीच्छर केतेके पीछरा खसबैए, तैपर 
टिकाशन धेने समधीनो...। लगले मन धक्का मारलकनि। बजला- 


“घरक नोन-तेल जारनि-काठीसँ लऽ कऽ लत्ता-कपड़ा आ घर-घरहट करैत हाथ-मुड्टीमे केते, सालक 
पछाति बँचै छेलए?” 


सिनुरिया कक्काक बात सुनि फेर खजुरिया समधीन सुरकुनियाँ मारि बजली- 


“समधी, हिनकासँ कोनो लाथ किए करबनि। जहिना ई पोता-पोतीक बीच जीबै छथि तहिना ने हमहूँ 

नाति-नातीन संग अही समाजमे जीबै छी। दुनू गोटे एक बतरिया भेलौं, हम अहाँ जे करबै, जेना चलबै 
तहिना ने बालो-बच्चा ठेकना कऽ चलतै। जखनि अहूँ बाबा-दादाक कोरामे छेलौं तही समए ने हमहूँ 

छेलौं, जखनि दुनू गोरेक माए-बाबू एकठाम दुनू गोरेकें रखि खेलौने हेता तखनि भाइए-बहिनक सम्बन्ध 

बनौने हेता किने?” 


एक संग अनेको प्रश्न खजुरिया समधीनक सिनुरिया कक्काक मनमे आबि अँटकि गेलनि। बर्खाक बुन्नो 
छोट होइत-होइत छूटि गेल। वादलो टुकड़ी-टुकड़ी होइत छँटए लगल। बीच दोग देने सुर्जक लाली उगल। 
लाली उगिते खजुरिया समधीनक मन सेहो ललियए लगलनि। सिनुरिया काका बजला- 

“समधीन, जेतबो दिन हम सभ ललियाएल रहलौं तेतबो दिन धिया-पुता थोड़बे ललियाएल रहत। 
तखनि तँ जेतबे दिन जीबै छी तेतबे दिनक ने भागी हेबै। जाइ छी।” 


1] मोनि वा रूकल पानि 


ऐ रचनापर अपन मंतव्य ggajendra@Videha.c०m पर पठाउ। 


। 'कैलाश- जहिना करब ओहिना पाएब 

संतोष कुमार राय 'चंदू'-2टा कविता 


। 406 | शशिधर कुमर “विदेह”-2 टा कविता 


\ ४ आशीष अनचिन्हार 


दुनियाँ अन्हार तोरा बिनु 


सभटा बेकार तोरा बिनु 


हेड़ा गेलै हँसी हम्मर 
छै नोरक धार तोरा बिनु 


आँचर काजर पिआसल छै 


नै छै उद्धार तोरा बिनु 

तोहर छोड़ल इयादे टा 


करतै उपकार तोरा बिनु 
चीन्हल जानल मुदा तैयो 


छी अनचिन्हार तोरा बिनु 


सभ पाँतिमे 2222-122 मात्राक्रम अछि 


गेलहुँ हम हुनका लग 


एलथि ओ हमरा लग 


चोट छलै पैघ मुदा 


बजबै हम ककरा लग 


रंगक धुरखेलामे 


करिया छै उजरा लग 


हुनकर देह हमर देह 


धधरा छै धधरा लग 

बनि गेलै जोग हमर 


अपने छथि पतरा लग 


सभ पाँतिमे 22+22+22 मात्राक्रम अछि। 
दू टा अलग-अलग शब्दक लघुकें एकटा दीर्घ मानबाक छूट लेल गेल अछि। 


चारिम शेरक पहिल पाँतिक अंतिम लघु अतिरिक्त छूट अछि 


ऐ रचनापर अपन मंतव्य ggajendra@Videha.c०M पर पठाउ। 


जहिना करब ओहिना पाएब 


प्रचण्ड धूम मे 

साठी वर्षक दुःखीआ 

जखन खेत सँ काम कऽ घर आएल 
अक बके रहि गेल ...... २ 


बेटा 'सोभिता' खाइत छल 


पुतहुँ खुब गनगनाइत छल । 
ई बुढवा एकटा काल छै 

जखन कोई खाइत, तखने आबि जाइत 


थाकल पिडाएल दुःखीआ 

भुकुर भुकुर कानए लागल 

तखने पोता राहुल” चिहुक बाजल 
अहाँ किया कनैत छी बाबा 

एक दिन ओहो सभ बुढ हएत ...२ 


ओहि पर सोभिता बोमकि उठल 

पुतहुँ बाढनि लऽ कऽ दौडल 

हम सोचने छली पढा लिखा के डाक्टर बनाएब 
बुढवा लग रहि के भऽ गेल अभागल...२ 


दुःखीआ अतित मे डुबि गेल 

जहिया सोभिता बौआ रहय 

बाबु हमरा ई चाही 

तुरुन्त फरमाईस पुरा होबाक चाही....२ 


कनिको हम खिसिआइत छली 
कनियाँ हमर लोहैछ बजैत छल 
ऐना किया करैछी 

इहे ते बुढपा के सहारा छै 
अखन बौआ के खिअबै 

बुढपा में बौआ खिआएत...२ 


आई ओ दुनयिाँ छोडि चली गेल 
ऐह देखबाक लेल हम रहिगेली 
हे भगवान ! उठा लिए हमरो । 
सोचि सोचि ओ कानए लागल 


तखने पोता भात लाबि कऽ 

बाबा के गोदी में बैसि गेल 

बाबा ! खाउँ न भात, किया कनैत छी । 
हम बडका होएब, खुब कमाएब 

सबटा ढौवा अहिके देव.....२ 


इएह बोलि सुनिक दुःखीआ कें 

दूनु आँखि के नोर रौदी जेकाँ सुखि गेल 
जखन देह पकडि हिलबैअ पौता 

ओ ओहि ठाम लुढैक गेल....२ 


३० वर्षक बाद 

सोभिता सेहो बुढ भऽ गेल 

बेटा आ बापक बीच दुरी बढि गेल 
गाम में पञ्चायत बैसल 

पञ्च सब बाजल, बाप अब थलि गेलौ 
अब तोरे खिआबए पडतौ...२ 


बेटा राहुल कड़ैक कऽ बाजल 

बाबा हमरो बड बुढ छल 

तहिया अहाँ सभ कता छली 

जेना बाबा बेटा के छोड़ि परलोक गेलन्हि 
आई हमहुँ बाप के छोडि चलि जाइब....२ 


नहि हमरा सम्पति चाही 

नहि चाही ऐहन बाप 

ई त दुनियाँ के रित छैक 
जहिना करब ओहिना पाएब....२ 


ऐ रचनापर अपन मंतव्य ggajendra@Videha.c०m पर पठाउ। 

संतोष कुमार राय 'चंदू' 


जामिया मिल्लिया इस्लामिया,नव दिल्ली-११००२५ 
सँ एम.ए.,बी.एड,बी.ए., 


ग्राम-मंगरौना,डाकघर-गोनौली 
थाना-अंधराठाद़ी,जिला-मधुबनी, 
बिहार,पीन-847401 

1 


गिरवी 


हमर जिनगी दोसरक हाथ मे अछि, 
हमर सून्न देह काठ जँका 

लोथ परल अछि जेना माँसक लोथरा, 
ई समयक फेरि अछि. 


जकरा हाथ मे दम नहि 

से हाथी कहावति अछि 

मजबूरी सभहक द्वारि खटकवैत छै, 
आई हमर तँ काल्हि अहाँक. 


टकाक खेल मे बडि दाव-पेंच छै, 

गाडिक ड्राइवर जँका ध्यान राख' पड़ैत छै, 
कनिको चूक थाल मे पैर बुझियौ, 

किएक तँ मनुक्ख मनुक्ख नहि रहि गेलै. 


कारिख सँ दूरि कते दिन भागि सकैत छी, 


जखन घरे कारिखक यदि बनौल गेल अछि, 
आत्मा केर कैद करनै नीक नहि, 

किएक तँ गिरवी देह अछि. 


ई हमर अप्रकाशित आओर स्वरचित रचना अछि. 
कोनहु विवादक स्थिति मे जिम्मेदार हम रहब. 


2 


प्रधानमंत्री के छथि? 


निक दिन आएत, 

इ मोनक वहम अछि, 

सत्ता केर खेल मे, 

सभहक पाएर मे थाल छन्हि. 


बजटक हो- हल्ला, 

आओर संसद मे बानर नाच, 
गरीबक पेट पर डाका छियैय, 
जनता सँ फेर दगाबाजी भएल. 


रैला-पर-रैला, 

जनता सँ वोट लेबाक रणनीति छियैय, 
सत्ता-परिवर्तन केर नाम पर ठगि, 

झूठ केर खेती छियैय... 


जनता पिसा रहल छथि, 

थारी सँ रोटी दूर भ' रहल छै, 

माय हमरा सँ पुछैत छथि- 

प्रधानमंत्री के छथि-मोदी वा मनमोहन? 


ई हमर मौलिक आओर अप्रकाशित रचना अछि. 
कोनहु विवादक स्थिति मे एकर जिम्मेदारी हम लैत छी. 

ऐ रचनापर अपन मंतव्य ggajendra@Videha.c०M पर पठाउ। 


14% | ऑन शशिधर कुमर “विदेह” 
ग्राम रुचौल (दुलारपुर रुचौल) 
पो-- मकरमपुर, जिः दरभंगा 
पिन - ८४७२३४ 
1 
ओजोन 
ओजोन ओजोन बड्ड सुनै छी, 

की थिक कने बताउ । 
सुनलहुँ बहुते किछु नजि बुझलहुँ, 


हमरो किछु समझाउ । । 


एक तत्त्व थिक गैस रूपमे, 

नाँव जकर ऑक्सीजन । 
दू परमाणुक युतिक अणु जे, 

से परिचित ऑक्सीजन । 
गाछ-बिरिछ सभ जन्तु मनुक्खो, 

इएह साँसमे लैत'छि । 
गाछ बिरिछ पुनि आन क्रियामे, 

ऑक्सीजन छोड़ैत'छि । 

ऑक्सीजन केर त्रिपरमाणुक, 

युतिसँ बनल ओजोन । 
साँस लेबा केर ऑक्सीजनसँ, 

बिल्कुल अलग ओजोन । 


जँ एतबा धरि समझि गेलहुँ, 
तँ आगू बात बढाउ । 
नजि बुझलहुँ - तँऽ सेहो बाजू, 


की दिक्कत कतऽ बताउ । । 


तापक्रमक घट-बढ़ अनुसारं, 

चारि पड़त वायुमण्डल केर । 
आन विशिष्ट गुणक आधारें, 

उपविभाग पुनि हर मण्डल केर । 

पहिल क्षोभ, समताप फेर, 

आ मध्य-ताप तेसर-चारिम । 
समतापक उपरी सीमा पर, 

घटना एक घटय बंकिम । 
सूर्यकिरण केर एक घटक जे, 

पराबैगनी किरण कहाबय । 


तकरा अवशोषित कऽ एहि ठाँ, 

ऑक्सीजन ओजोन बनाबय । 


ओजोनक ई जन्म - प्रक्रिया, 

सुनि कऽ ने अनठाउ । 
ई घटना नञि थिक मामूली, 

मुँहकें जुनि बिचकाउ ।। 


ई ओजोन रहय ओहि ठाँ, 

ने ऊपर नीचाँ जाय । 
पातड सन स्तर बनबय, से 

ओजोन पड़त कहाय । 
छत्ता सन धरती पर तानल, 

ओ जीवन रक्षक बनइछ । 
दुष्ट पराबैगनी किरण केर, 

ई सद्यः भक्षक बनइछ । 
टूटय बनय पुनः टूटय, 

ओजोनक अणु निरन्तर । 
सन्तुलित निर्माण ध्वंश, 


तँ बुझि ने पडइछ अन्तर । 


पराबैगनी अछि गुनधुनमे, 

भीतर कोना कऽ जाउ । 
ओजोनक अभेद्य दुर्गमे, 


कोना कऽ सेन्ह लगाउ । । 


एतबामे मानव विकाश केर, 

शंखनाद सांसे भेलै । 
औद्योगिक विकाशक परचम, 

ओजोनहु पर फहरेलै । 
सी-एफ०सी० छल सेनापति, 

ओ ओजोनक संहार केलक । 
भूर बना ओजोन पड़तमे, 

दुष्ट किरणके बाट देलक । 
पराबैगनी जा धरती पर, 

डी-एन-ए- पर घात करय । 
डी-एन«ए« गुणसूत्र जीवनक, 


तकरे संग उत्पात करय । 


कर्करोग त्वक्‌ सँ सम्बन्धित, 
बाढ़त से बुझि जाउ । 
जल-थल-नभ-ऋतुचक्र एखनुका, 


बदलत एकदम बाउ ।। 

जँ भविष्यमे नञि चाही, 

एहेन सन किछु बदलाव । 
बन्न करू हर एक घटक,जनि 

सी-एफ-सी- सन भाव । 
प्रशीतक एसी, आ फ्रीज केर, 

तत्क्षण बदलल जाए । 
प्रणोदक-रॉकेट ईन्धन केर, 

हो उपयुक्त उपाय । 
एखनहु चेतब तँँऽ बर्षो धरि, 

क्षतिपुर्तिमि लागत । 
जँ विलम्ब कनिओ 
होएत तँँऽ, 


हमसभ होएब अभागल । 


विकसित राष्ट्र सक्षम अधिभारक, 

तँ अधिभार उठाउ । 
अन्य राष्ट्र बिनु मुँह बिचकओने, 

निज दायित्व निभाउ । । 


प्रदूषण 

प्रकर्षेण दूषित सभ किछु थिक, अनारोग्य केर जननी । 
ई दैवक नञि छी प्रकोप, छी मनुक्खक अपनहि करनी ।। 


कोनहु बस्तु जओ गन्दा भऽ गेल, दूषित ओ कहबैत'छि । 


प्रकर्षेण मतलब अतिशय अछि, सीमा हद जनबैत'छि । । 


सीमासँ बेसी अबाज जजो, कहबै ध्वनिक प्रदूषण । 


ऊँच सुनब, अनुनाद नाद, बाधिर्य एकर अछि लक्षण । । 


दुषित हवा जओ साँस लेल तँ5, साँसक होएत बेमारी । 


दमा एलर्जी आओर पता नजि, की की महामारी ।। 


दुषित पानि पिउबा सँ जेसब, होइत'छि से बुझले अछि । 
पेट खड़ाब आ हैजा पेचिश, सभटा देखले सुनले अछि ।। 


मृदा भूमि सेहो दूषित भऽ, बहुते करैछ समस्या । 


कऽलक पानि आ खेतक उपजा, माहुर सनक अभक्ष्या । । 


रेडियोधर्मी अछि पदार्थ जओ, विकिरण करय प्रदूषण । 


धरा पानि तँ दूषित अछिए, सीधे मारक लक्षण ।। 


एखनहुँ जँ संसार ने चेतत, बदलत नञि निज करनी । 


हाथ ने किछु बाँचत भविष्यमे, अपन दशा पर कननी ।। 

ऐ रचनापर अपन मंतव्य ggajendra@Videha.c०M पर पठाउ। 


बालानां कृते 


£. झा मनु 


छुट्टी भऽ गेलै 

टन टन टन टन घंटी बजलै 
थिया पुताकें मनमा दोललै 
मौलाएल मुँह झट हुँसि गेलै 
हजारो कमल संग फूलि गेलै 
हाथमे झोड़ा लए कऽ दौड़ल 
खुशीसँ मोनमे दही पौड़ल 

नै छै चिंता काल्हि की हेतै 
नै छै चिंता आइ की हेतै 
सबहक मोनमे खुशी छै ऐकें 
छुट्टी भऽ गेलै आइ इस्कूलकें 
छुट्टी भऽ गेलै छुट्टी भऽ गेलै 


आइ इस्कूलकों छुट्टी भऽ गेलै । 


ऐ रचनापर अपन मंतव्य ggajendra@Videha.c०m पर पठाउ। 

